
१३ कवासो 

दोन उतरां 


कवासो " हो म्हजो कथासंग्रह खरे म्हणचे पांच - स वसंपिली भायर 
सरपाचो . पुण कितें ना कितें अडचण येत रावली , आनी तो उजवाडायनास्तना 
उल्लो . आज तो तुमच्या हातांत दितना म्हाका खूब खोस भोगता . तुमकां 
तो मानवतलो अशी आस्त बाळगीतां . 

ह्या संग्रहांत दोन तीन आडवाद सोडल्यार चडश्यो कथा १ ९ ७० ते ७५ 
वसति प्रसिद्ध जाल्ल्यो आसात . हातालागी आशिल्ल्यो कथा हांगां अकठांय 
ल्यात . बरे तरेन वेचूक काडून अशी कथांची मांडावळ करूंक ना . पुण 
वेगवेगळ्या शैलीच्यो , वेगळ्या वातावरण आनी प्रसंगांचेर आधारीत ह्यो कथा 
आसात अशें म्हाका तरी दिसता . 

घरच्यांनी आनी वांगडच्यानी आग्रो केलो म्हणून इतले बेगीन हे पुस्तक 
भायर सरूंक पावले . पुण हातूंत खरो सिंवाचो वांटो म्हजो भावोजी आनी भैण 
श्री . आनी श्रीमती नावेलकार हांचो आसा . पुण आपल्याच मनशांचे उपकार 
कशे मानप ? ते म्हज्या मनांत सदांखातीर उरतले . तांकां लागूनच इतले बेगीन 
हे पुस्तक तुमच्या हातांत पांवक शकले . 

आमचे सर डॉ . मनोहरराय सरदेसाय हाणी वेळांत वेळ काडून प्रस्ता 
वना बरोवन म्हजेर व्हड उपकार केल्यात . त्याचप्रमाणे डेका प्रिंटर्सचे चालक 
आनी बाकीचे काम करपी हाणी मनापसून काम करून पुस्तक बरे जावपाक 
हातभार लायला . तांचेय उपकार विसरूंक फावना . 

कोंकणी वाचप्यांनी आनी कोंकणी मोग्यांनी म्हजी ही ' चुकली माकली 
सेवा ' मानून घेवन ह्या ' कवाश्याचो परमळ ' कसो काय फांकला तें मुजरत 
वाचून म्हाका कळयल्यार हांव तांचे सदांच ऋणी उरतले . 

--जयमाला दणायत 


दोन पाकल्यो 


. 


, 


आयच्या कोंकणी कथा - साहित्याचे निर्मितींत दादल्यांइतलोच ' 
बायलांचो वांटो आसा . दामोदर मावजो , पुंडलीक नायक , सुरेश 
काकोडकार हांचे वांगडाच शीला कोळंबकार , मीना काकोडकार आनी 
जयमाला दणायत हांची नांवा घेवची पडटली . ' ओली सांज दोंगर 
चवल्ला ' , हांचे उप्रांत हो ' कवासो ' . 

जयमालाक बरोवपाची आवड भुरगपणापसूनची – कोंकणींत 
आनी मराठीत , कथांच्या सर्तीत तिणे जायती इनामां मेळयल्यां . 
कथाकाराक जाय ते सगले साहित्य तिजेलागी आसा . भायलो संवसार 
पळोवपाची नदर भितल्लो संवसार पारखुपाचे मन , आनी विचार उक्त 
करपाक फाव तें उतर . शीलाबायच्या कथांत उमाळो फुलता , मीना 
बायच्या कथांत भास चंवरता तर जयमालाच्या कथांत बुद्द लिकलिकता . 
ह्या चडश्या कथांनी ती एक प्रॉब्लेम मांडटा . प्रॉब्लेम ' हे तर तिजे 
एके कथेचे नांव . हातूंत नोकरी करपी चलयांचो एक खरो प्रॉब्लेम 
चितारला . निराक नोकरी करून घर सांबाळचे पडटा , भुरग्याक 
पळोवचे पडटा , केन्ना केन्ना ऑफिस चुकोवचे पडटा , बासाकडल्यान 
उलोवणी खावची पडटात . नोकरी सोडूंकूय मन जायना . हून 
दुदाचो घोंट तो . निराचो घोव नोकरी करता पुण एकट्याच्या 
पगारांत संवसार कसो चलत ? निरा घरांत एक चेंडू दवरता पुण ते 
भुरग्याक मारता , ताका गाळी सवूक शिकयता . भुरगो घरांत एकटो 
रावंकूय कसोच तयार जायना . ' जल्मगांठी ' हे पत्र - रुपी कथेत 
हुंड्याचो ' प्रॉब्लेम ' मांडलां . निमाचो साकरपुडो जाता पुण ऐन 
वेळार न्हवरो पन्नास हजार रुपया हुंडो मागता . निमाचो बापूय इतलो 

खयचो हाडटलो ? लग्न मोडटा . आवय - बापूय चिंतेत पडटात , 


दु 


निमा अस्वस्थ जाता . ' जाती - भेद ' हे कथेतून आंतर - जातीय लग्ना 
पसून उग्रासलेले प्रस्न दाखयल्यात . आपली भयण जातीभायर लग्न 
जाल्या म्हणून सदानंद तिजेकडलो संबंद साप तोडून उडयता . संबंद 
तोडले तरी मनां एकामेकालागीं ओडल्याबगर रावनात . जयमाला हे 
प्रश्न मांडून्च वोगी रावना . ती ते प्रस्न कशे सोडोवचे तेंय सांगता 
' प्रोब्लेम ' कथेतलो प्रस्न ती अशेतरेन सोडयता . निरा आपल्या मांव 
मांयक घरा हाडून दवरता . जल्म - गांठींतली निमा हुंडो न घेवपी 
नरेशाकडेन लग्न जाता आनी सुखी जाता . ' जाती - भेदांतलो सदानंद 
भाचयेच्या लग्नाक वेता आनी अशे तरेन भाव - भैणीचो एकचार जाता . 

आंकवार - मोरी ' हे कथेत एक जीव घणो प्रस्न मांडला . सुमित्राक 
लग्ना आदींच चलो जाता आनी लग्न जावंचे आदींच तिजो मोगी 
मरता . जायेत कश्ट काडून , त्रास सोसून ती चल्याक सांबाळटा , ल्हान 
व्हड करता . ताजे लग्न करता . एका गिरेस्ताचे चलयेक सून म्हणून 
घरा हाडटा . आतां तिजो खरो प्रस्न सुरू जाता . आपलो घोव आपल्या 
आवयच्या सांगण्याप्रमाण चलता , तिजीच तुस्त गायता हे पळोवन 
सुनेच्या मनांत मत्सर रिगता , आपले मांयचे फाटले जिवीत तिका 
कळटा . ती तिका आंकवार मोरी ' म्हणून हिणसायता . आपली 
उरिल्ली जीण चलो - सुनेपसून पयस रावन सारप हाजेबगर आतां तिका 
गत्यंतर ना . 

कथाकार हो हेरांभशेनूच समाजाचो एक घटक . समाजापसून 
पयस वचून तो समाजाचेर नदर घालता तरी समाजाक जे भोगता ते 
ताकाय लागता . समाजाचे प्रस्न जाणून घेवन ते मुखार मांडप ही 
कथाकाराची एक लागणूक- मनीस म्हणून , आनी बरोवपी म्हणून . 
पुण , अशें करताना ताणे वाचण्याच्या बुद्दीकूच हालोवन जायना , 
काळजाकूय हात घालूक जाय . जयमाला काय प्रस्न बरे : तरेन मांडटा 
पुण 

ते चड ताकतिकेन सोडयता . वाचप्याचे बुद्दीक हे प्रस्न कळटात 
पुण ताजे काळीज कळवळना . 


' प्रॉब्लेम ' , ' जल्म - गांठी ' , ' जाती - भेद ' ह्या कथांत मात्सो 
प्रचारकी सूर आयकूक येता आनी त्या सूराक लागूनूच जयमालाच्यो 
ह्यो कथा थोडे - भोव बेसूर लागतात . ज्या कथांत प्रचार ना त्यो चंड खो 
दिसतात . कथा ह्यो खयो आसून जायनात , त्यो खो भासूक जाय . 

तसल्योय कांय कथा ह्या झेल्यांत आसात : मनीस - सभावाचेर 
उजवाड घालपी आनी मनशांच्या मनांतले वेपार उक्ते करून दाखो 
वपी ; असल्यो कथा वाचप्याच्या काळजाक चिमटो काडल्याबगर 


रावनात . 


6 


नागवणो ' हे कथेत एका चामूट नागवण्या मनशाचो आत्मो 
आपले उग्रांत आपले चले कशे झगडटात आनी आपल्याकूच गाळी 
घालतात हे पळोवन पश्चातापांत हुलपता ... ह्या दोनूच पानाच्या कथेत 
ल्यान नागवण्याचे पुराय चित्र रुपाक येता . कथा चल्यांच्या झगड्यान 
सुरवात जाता आनी नागवण्याच्या दुकांनी सोंपता . नागवण्याचे चित्र 
काडटानां जयमालेन फाव ते रंग वापरल्यात . ' बाप्पान इतले लोकांक 
नागोवन आनी तोपयो घालून एकठांय केल्ल्या पैशांचो जाल्ल्या जल्मांत 
लाव घेतलो ना . पोरणी ज्युदी , कुसकें खोमीस , जल्मांत शाबू लाय 
नाशिल्लं म्हेळे पुडवे , पिंजकर जोते आनी रंग गेल्ली लग्नाकडली तोपी हो 
बाप्पाचो भेस ! ' 

बाप्पाचो हो भेस वाचण्याच्या मनांत सदांच उरतलो . 

' नोट चलयली ' हे कथेतूय मनशाच्या दुश्टपणाचे चित्र बरे तरेन 
काडलां . एक ल्हानूच प्रसंग . पुण भितर तीन तरेची तीन मनशां ; विनू 
शिरूकडेन पैज मारता आपुण खोटी नोट चलयतां म्हणून . ती नोट 
तो बाबड्या अनाडी सुंद्याक लाटता आनी तिजेकडल्यान मुळे घेता . 
सुंद्रे ती नोट घेवन दोतोराकडेन वेता . आपल्या वायटकार चेड्याक 
पळोवक यो म्हुण आपयता . पैशे आदी दिल्याबगर दोतोर येवंक तयार 
ना . सुद्रे ताजेकडेन ती नोट दिता . ती खोटी नोट पळोवन दोतोर तापता 
आनी सुंद्याक धांवडायता . दोतोर वेळार न पाविल्ल्यान तिजो चेडो 


मरता . त्याच वेळार खोटी नोट चलोवन पैज जिखिल्लो विनू आपल्या 
आमिगांवांगडा सिनेमा पळेता . वॉर्ड नं . १६ ही आनी एक कथा : 
ओश्पितालांतले भोंवतण . निर्मला ही एक चली वायटकार म्हणून 

येता 
आनी आपल्या हांसोवपान आनी उलोवपात ' वार्ड नं . १६'च्या सगल्या 
वायटकारांचे मन फुलयता . एक दीस ते मरता . पुण ताजेपासत कोण 
रडना . ' सदांचो कुलकुलाट सुरू जाल्लो . आयाच्यो गाळी - फैरी झडटाल्यो . 
खिणाभितर सगले विसरून जण एकलो पोटपुजा बादूक लागलो . ' 

मनशाचे निबरपण तशेंच मनशाचे दुबळेपणूय ती दाखयता : 
' मामाली चली ' हे कथेत निमा मावळणील्या चल्याचो मोग करता , 
भुरगेपणापसून ताका उमेशाची बायल म्हणून चाळयताली . भायर 
दोतोरकी शिकूक गेल्ल्या उमेशाची ते वाट पळेता . एक चीट येता . 
उमेश खंय निमाकडेन लग्न जावक तयार ना . ही खबर आयकून 
निमाची तकली आल्तेरार जाता . ताका पिशें लागता . ही कथा 
जयमालेन अशे तरेन सोंपयल्या ; ' मदींच ताका खुब्ब हांसन दिसताले . 
मदींच ते व्हडान रडटाले . गोंदलून गेल्ल्या बापायच्या हाताक हिसडो 
मारून ते उबें रावले आनी धालो म्हणत नाचूक लागले 

' ... सोश्याले मास काडून मामा दितेली आनी मामाली चली 
हाडून सून करतली . ' 

सूड ' हे कथेतल्या बाबलीकूय अशेच पिशे लागता . तो येत्या 
वेत्याच्या आंगार वेता आनी तांकां लडे घालूक सोदता . बाबली एक 
बरो मनीस , ताका बायलूय बरी मेळिल्ली . तो एका मास्तराक आपल्या 
घरांत दवरता . मास्तर ताजे बायलेक फुसलायता आनी तिका पळोवन 
व्हरता . ह्या प्रसंगाक लागून बाबलीक पिशें लागता आनी कोणूय 
दिसल्यार तो मास्तरूच म्हणून समजून ' सूड ' घेवपाक तो ताजेफाटीं 


लागता . 


कवासो ' ही कथा आपल्या दुखेस्त पर्मळान मनाक ओड 
लायता . निक्तंच लग्न जाली रंजना देवळांत वेता , भट तिका प्रसाद 
म्हणून हात्याची एक पाकळी दिता . ती पाकळी ती माळीना . ती पाकळी 


८ 


. 


" 


पळोवन तिजे मन फाटी वेता . तिका हातो खूब आवडटालो . तिका हातो 
हाडून दिवपाखातीर एकदां तिजो एक बालमित्र रानांत गेल्लो आनी 
सोरोप चाबून मेल्लो . ह्या उगडासान रंजना अस्वस्थ जाता . इतल्यांत तिजो 
घोव येता आनी ताज्या माथ्यांत तो कवासो खोयता . रंजना आपल्याच 
मनाक खडसायता . ' हांव आतां नीता , रंजना न्हय . कवासो केन्ना 
सोपलो . उल्ला तो हो हातो . 

मनशांच्याच मनांत रिगून जयमाला धादोस जायना ; मोन 
जातीच्या मनाचोय सोद घेवपाक ती सोदता . " अशी पाखरे येती " हे 
मराठी कथेत तिणे चिमण्यांच्या माणकुल्या संवसाराचे अप्रूप अशें 
चित्र चितारिल्लें . हांगा “ पाल " हे कथेत पालींची " चुकचुकी ” भास 
शिकून ती तांच्या जिवीतांत शिरता . " कावळो - कावळी " हे कथेत 
कावळ्यांच्या संवसारार ती उडटी नदर मारता . 

ह्या कथांतली कांय शब्द - चित्रां मनाक भुलयतात . “ लजेव्हकले 
च्या झाडाक चुकून लेगीत कोणाचो हात लागल्यार पुरो , तिजी पानां 
रोखडी धांपतात , तशे कोणे हटकिल्यार लेगीत ताजी मान उमथी 
जाताली . ” “ बायलांची तोंडां म्हळ्यार कोर्द सुटिल्ल्यो घडयाळी " ; 
ताजै दिसा - सपन फिल्म तुटिल्लेवरी मदींच तुट्टा . 
जयमालाची भासूय घरगुती , ' मन उखलता 

ताका माल्ली 
भिरभिरी ' , ' करतां खुर्दी ' , ' तोंडाक उदक सुटचे ' , ' पपा काडिल्ली . ' , 
' हाका , ताका तोपयो घालून ' , ' बोडावेल्यान हात भोवडातपी ' , ' काव , 
काव करून घेतिल्ली आशिल्ली साले झाड माथ्यार ' , ' कानामनार 
घेना ' ' कित म्हणून चावयेत दवरतले ? ' , ' गोमटेक घांस मारपाक 
तयार जातले ' , ' दुसऱ्या खुस्तार भुसकें मारप ' , ' बरेच काळींग केले ' , 
वल्तेरांत लोडेता ' . 

तेरा पाकळ्यांचो हो कवासो , भांगरा रंगाचो , मंद परमळाचो . तो 
घराघरांत पावचो हीच इत्सा . 
( मडगांव ) १८-११-७८ 

--मनोहर सरदेसाय 


" 


" 

देवाचे दयेन आमगेर आमचें चली सौ . कां . कीर्ति नरहरी कारेकार 
हाजे लग्न श्री . राजेन्द्र श्रीकृष्ण बखले हांचेकडेन मायाचे पंचविसावेर दनपरां 
११.४५ क करचेलें थारायला . तरी सगळ्यांनी येवन ह्या कार्याक सोभा हाडची 
अशी आमची मागणी . बरे मागून . 

श्री . नरहरी दोवतू कारेकार , सौ . नीराबाय नरहरी कारेकार . 
होवळीकपत्र उक्तं करून पळेतल्या सदानंदाक मोठे अजाप जाले , ' कित ? 
ताईच्या चलयेचे लग्न ? ताईचे चली लग्नाचे जालें ? पुण ताका ताई 
तरी कशे म्हणप ? म्हजो विश्वासघात करून एका कलंवताच्या चेड्याचो हात 
धरून पळून गेलं ताका आनी भैण म्हणप ? ना म्हाका भैण बीग कोण ना . 
तिडकीन सदानन्द हातांतले होवळीकपत्र मेजार आपटीता . त्याचवेळार त्या 
पाकीटांतल्यान भायर सरिल्ले एका चिटयेचेर ताजी नदर वता . ताईनच 
धाडल्या जातली ती , ताका दिसता पिंजून उडीची म्हणून तो ती भायर काडटा . 
पुण पथुन ताजे मन उखलता . कांपऱ्या हातान तो ती चीट सोडयता . मनांत 
नासतना ताजे दोळे त्या अक्षरांवेल्यान भोवक लागतात ........ 

नंदू , तुवे म्हजेकडलो संबंद तोडून उडैला हे हांव जाणां . हांवें तुजो 
विश्वासघात केलो अशें तुका दिसता . पुण म्हाकाय मन आसा अशें तुमकां 
कोणांकच दिसले ना . हांव मात अजून तुमच्या यादीन तडफडटां . म्हज्या 
काळजाच्या कुरकुटांत बसयिल्ली तुजी म्हुर्त जयचे थंय आसा . गोंयांतल्यान 
येतल्या प्रत्येक मनशाकडेन तुजी खबर घेतलेबगर म्हजो एक दीस वचना . आसूं 


१०. कवासो 


ते , सध्यातरी हांव सुखांत आसां , फकत तुजी उणीव म्हज्या ह्या सगळ्या सुखाक 
काजळाचे बोट माखीलेभशेन जाल्या . म्हज्या चलयेच्या लग्नाचे हे आमंत्रण 
हांव तुका धाडटां . खरे म्हळ्यार येवनच सांगपाचे ! पुण तूं म्हाका दारांत उबो 
करशीत कांय ना अशें भय दिसता म्हज्या मनाक . तुगेल्या भाचेचे लग्न ! ' पुण 
तुवे मानल्यार भाची , नाजाल्यार कोण कोणाची आसात ह्या जगांत ! म्हज्या 
भाबड्या मनाक दिसता म्हणून हे बरयला . तूं आयलो ना जाल्यार मात 
खरेंच म्हाका भाव ना हाजे म्हज्या मनाक खूप दुःख जातले . आनीक किते 
बरोंव ? उतरांनी काळीज उक्तं करून दाखौंचेली कला म्हजेकडेन ना . तुका 
आनीक कितें सांगूक जाय ? देव बरे करूं . 

तुजे ताई ( ? ) 


खीणभर ताका दिसता , ताजे ताईच मुखार रावन सांगता हे सगळे . 
ताई ! जे ताजेर आवयभशन मोग करताले ; त्या ताईल्या चलयेच्या लग्नाचे 

होवळीकपत्र . न्हवरो बखले खंय ! भटांचो दिसता ? त्या भटाक ही मिश्र 
जातीची चली कशी मानवली काय ? मोठे ओरीन व्होवळीकपत्रां छापल्यांत 
ताजेवेल्यान न्हवरेकारांकय पसंत आसा जातले हे लग्न ! हेच जर पंचवीस 
वसाफाटी ताइचे आनी नरूचे लग्नाचे होवळीकपत्र आशिल्लं जाल्यार ! 
आवयस ! मागीर आनीक गांवांक रावक नाका जातले आशिल्लं . ते पळून गेले , 
पुण ह्या समाजान कावळ्याच्या चोंचींनी चोंचाइल् नंदूच्या तन्ने मनांक ; 
अशे उघड लग्न जाल्यार आनी दशेक पारावर नाशिल्लो . 


कितलोय प्रयत्न केलो तरी ताजे मन जाग्यार येना . ते फाटत्या यादीनी 
बुस्पता हातांतले पत्र तशेंच धरून तो व्होल्तेरांत लोडेता . पांजांतल्यान सुटून 
स्वतंत्रताय मेळिल्लेभशेन ताजें मन शेवण्याच्या पांखानी फाटी फाटी वचत 
रावता . ताई ... ताजे अपुरवायेचें ताई ! जे ताजी चूक सदांच आपल्या 
माथ्यार घेताले ...... “ पाडपडिल्ल्या मोडले हय रे हात तुजे ? चड मातला 
हो हाली . कशी रकली पोती जमनीर ? सगळी साखर मातयेभरवण केली पळय . 
पयलींच साखर मेळना खावंक , आतां खायात माती . ” जमनीवेली साखर 
उमथे मानेन पोतयेत भरतल्या नंदूच्या फाटीर थापटां घालीत मामीन म्हळ्ळे . 

मामीची बडबड आयकृन भितर आयिल्ले नीराक समजले नंदून कितैय तरी 
चूक केल्या जातली म्हणून . मामी , म्हज्याच हातान रकली ती साखर ! 
डब्यांत ओक म्हणून घेतिल्ली . " ताणे हळूच म्हळे . नंदू कितें तरी सांगूक 
करता ते पळौन ताणें ताका दोळो मोडलो . “ चड जाणवाय जाल्या गो तूं . 
सांगलं नास्तना डब्यांक कित्याक घालूक जाय आशिल्ली तुका ती साखर ? तूं 
कित आनी तो कितें ? दोगांय एकच ...... ! दळभद्री पोरां ! आवय - बापायक 
खावन उडैली , आतां म्हाका खांवक आयल्यांत . सद्दां अशी धनरेपणां करता . 
काल दूध ना केले , आज साखर रकयली . करतले परत अशे ? " मामीन 
म्हयांतली नळी काडून नीराच्या फाटीर चार पांच वेळा माल्ली . धाये वसांचे 
पोर ते , पुण ओठ गच्च आंवटन ताणे मामीलो मार सोंसलो . मामीले चलयेन 
गळो काडीनाफुडे हातांतली नळी थंय च उडौन मामी भितर धांवली . तीच 
संद सादून नीरान नंदूच्या हाताक धरून ताका भायर व्हेलो . “ ताई म्हजी 
चूक आस्तना तुवे कित्याक मार घेतलो गो ! ” नंदून रडत विचाल्ले . नीरान 
जाप केली ना . आपणाले पिंजक्या व्हिस्तीदान ताजे दोळे पुसून ते ताका 
वेवन शेवतूगेर गेले . 

हे सदांचंच आशिल्लें . ल्हानपणांत नंदूच्या हातान अश्यो कितेंय चुको 
जावप आनी ताका मार पडत म्हणून नीरान ते सगळे आपल्याचेर ओडून 
घेवप ! बऽरे जालें तरी नंदू चलो भुरगो ! तो कितैय मस्तीपणां करतालो 
आनी ताजे फळ भोगताले नीरा . एकदीस कित्याक तरी लागून मामीन 
नीराच्या हातार धाणी तापौन दवल्ली . भुरगेपणातच आवय - बापुय भायर 
पडिल्लयान नीराच्या मनार एकेतरेचे जाण्टेपण आयिलें . ते केनाच हट्ट 
करनासले . नंदून कितेंय मस्तीपणां केल्यार ते व्हडपणान ताका समजायताले 
मामीच्या हातासकयल सगळे काम ते करी . मामील्या भुरग्यांक तर ताणेच 
सांबाळची . इतलेय जावन भेळप किते काय म्हळ्यार उरिलें सुरिले अन्न 
आनी बरोबर तोणाक लांवक भरपूर गाळी . मामा बावडो मायेस्त आशिल्लो . 
पुण त्या कैकयेमुखार ताजे काय चलनासले . ह्या गाळींचे चरचरामुखार दोन 
मायेची उतरा ताका मेळप ती शेवतूकडल्यान ! 


१२ : कवासो 


शेवतू कलंवताचें घर तांचे शेजाराच आशिल्लं . कलंवताचें नांवाक ! 
हरशी मनशां बामणांपरस निर्मळ . मामीच्या गाळींच्या फैरीमुखार नंदूक 
शेवतूलें घरच आपलेशे दिस . शेवतूचो नीराचेर चड मोग आशिल्लो . कितैय 
गोडशे केल्यार ते नीराक चुकयना आशिल्लं . आनी नंदूच्या जीमेक लायले 
बगर नीराचे तोंडांत थेंब वचनाशिल्लो . शेवतूक नीरा खूब्ब जाय हे नंदूय 
जाणां आशिल्लो . पुण नीराच्यो अपुरवायो करता म्हणून . तर नंदूक शेवतू 
आवडटाले . शेवतूलो नख्य नीराबरोबरचो आशिल्लो . दोन तीन वर्सानी व्हड 
जायत ! नीरा नंदूबरोबर ताणे सदांच खेळूक येवचे . वाँ फाटल्यान व 
गेली आनी नीरा मॅट्रीक जावन नोकरी करूंक लागले . फाटोफाट नंदूय मॅट्रीक 
जालो . ताजी हुशारकाय पळौन मामान ताका कॉलेजांत घालो . नीरा फाटी 
लागिल्ल्यानच ते शक्य जालें . नंदूक आतां समाजांतले भेद समजताले . 
शेवतूं कलंवत , आपुण बामण अशें नंदूक दिसचें . बऽयो अपुरबायो केल्यो 
तरी नीरान आतां पयलींभशेन नरूगेर वचूं नये अशे ताका दिस्ताले . नरू 
नीरा एकमेकांकडेन उलेल्यार - हांसल्यार ताका आवडना आशिलं . तशे ताणें 
वयलेवर नीराक सुचयिल्लं . नीरानय ताज्या म्हणण्याप्रमाणे शेवतूगेर येवप 
वचप कमी केले . नरू मुंबय एल.एल.बी. करूंक गेल्लो . सगळे कशे व्यवस्थित 
चलतालें , आनी ...... 

आनी एकदीस व्हडलो स्फोट जालो . नीराचे पुस्तकांत नंदूक नरूची 
चीट मेयळी ; गुलाबो कागदार बरयिल्ली ! ती पळेनाफुडे नंदूची तिडक 
मस्तकाक पावली . व्हडली भैण म्हणून पळयनास्तना ताणे नीराची तासंपट्टी 
केली . “ असले धंदे करूंक मात्चय लज दिसली ना गो तुका ? तूं कोण , तो 
कोण ? मात्शे तरी येवजूचे आशिल्लें . तो एक जातीनच तसलो . पुण नूं अरों 
बामणाचें जावन हे धंदे करप म्हणचे कितें ? असल्यांनी तूं आपलेबरोबर 
आमच्याय नाकाक काळे लायतले मुगो ! तुका भैण म्हणूक लज दिसता 
म्हाका . " अशे आनीक जायते तो नीराक उलयिल्लो . नीरान सकले मानेन 
सगळे आयकून घेतिल्लें . मदींच ताणे म्हणिल्ले , “ नंदू म्हजे आयकून तरी घे . 
म्हज्या दृष्टीन तूं विचार करून पळय . सकल्या जातीचो आसलो तरी नरू 

कितलो बरो हे तूं जाणां . 

आनी आनी चड उलय नाका . तो सामको भांगर जायत . पुण 
आमच्या जातीचे चले कितें मरूंक नात अजून . आजच मामाक सांगतां तुका 
सोयरीक पळौंक . " नीराक ते पटलेना . शेवटाक नंदून सामके सांगले , " तूं 
जर हे चालू दवरशीत तर हो नंदू तुका मेलोच म्हणून समज . ” मोठ्या 
प्रयासान ताणें नीराकडल्यान वचन धेतिल्ले नरुचो नाद सोडटां म्हणून आनी 
एक दिस सकाळी उठ जाल्यार नीराच ना . ताचे हातुणार एक चीट मेळिल्ली 
आपुण नरुबरोबर मुंबै वतां अशे ताणे बरयिल्लें . नंदूक खुब्ब वायट दिसले . 
आपलें ताई अशे पारपोळ जावन पडले हाजे ताका खुब्ब दुःख जाल्ले . तातून 
मामीच्या कुसक्या उतरांनी , गांवच्या लोकांच्या आनी आमीगांच्या उलौ 
ण्यांनी ताजे धायार मीठ चोळील्लेभशेन जाले . तेन्नाच्यान ताणे नीराचे 
नांवच सोडिल्ले . 

... बिकणान कुट्ट करून घांस मारील्ल्यान ताजी तंद्री भंगली . इतल्या 
वसांनी पत्र पळौन ताका ताईंची याद जाल्ली . ताका दिसले आपणे नीराचें 
मन वळवूक ना . ताका बाबड्याक कसलो पेच पडलो देव जाणां . भाव म्हणून 
ताजी मायेन वासपूस लेगीत करूंक ना . रागान आनी लोकांच्या भयान 
आवयसुवातेर आशिल्ले भैणीक आपणे पैस धुकल्ली . आतां एक जांवचेलो 
एकच उपाय आशिल्लो तो म्हणजे लग्नाच्या म्हूतार कशेय करून पावपाचो ! 

मामा , मामी , ताईच्या चलयेच्या लग्नाचे आमंत्रण आयलां . बगीन 
तयारी करात . ना जाल्यार सांजेची गाडी चुकतली . ” सदानंदान भितर 

वचून 
सांगले . मागाले दोगुय चले दिवटे जल्मल्ले . शिकतां शिकतां मोग करून ताणी 
आपणाली बिराडां थाटिल्ली आनी शेवट मामा - मामीक नंदून लागी केल्ली . 
मामीय आतां बरीच निवळिल्ली . “ नंदू , खरेच रे आमी नीराम्हन्यांत 
वचप ? कितलों तेष जालो न्हंय ताका पळौन . " मामीन हळूच म्हळ्ळे . 

हय , चलात बेगीन मुस्तायकी बांदात . हांव बाजारांत वचून येतां . भोवां 
अहेर करूंक नाका भाचयेक ? ” नंदून जोते घालतां घालतां म्हळ्ळे ...... 


“ 

' नॅशनल हॉलांक ' सकाळच्यान बोवाळ चल्ला . बॅरीस्टर नरहरीचे चलये , 
लग्न ! लोक येत आसात . भितर नीरा आनी नरू येजमानपणांक बसल्यांत . 
आपल्या अपुरबायेच्या कीर्तिचे लग्न म्हणून नीरा खोशयेत आसा . तांतून 
आनी जांवय फारेन रिटर्न मेळो म्हणून तर ते मनशांतच ना . फक्त चलयेचो ' 
मामा आसून तो लग्नाक ना हाचो ताका खेद जाता . लग्न जायतसावन 
सूखाच्या राशीर व्हरून बसयिल्लें ताका नरून आनी शेवतून . पुण चलयेच्या 
नशिबांत आजोळ आसून ना हाजे ताका पिकासांव जाताले . म्हन्यांत 
बशिल्ल्या कीर्तिच्या तोणांक पळोन ताका पंचवीस वसपियलींची याद 
जाली ...... 

ताजेय लग्न अशाच एका हालांत जाल्ले . पुण लोकांची ही S S गर्दी 
नाशिल्ली थंय व्हकलकार - ल्हवरेकार साळी एकच आशिल्ली , नरूची 
सोयऱ्यां ! तीय बी येवक जाय म्हणून आयिल्ली . सव्यार उ राविल्लेकडेन 
सुद्द नीराक भय दिस्तालो . लग्नांत सुखौँ नाशिल्लंच . घरच्यान ते पळून 
आयिल्लें . पतर परत ताका नंदूची याद येताली . चीट वाचतगीच नंदूच्या 
मनांक कितें जायत हे ताज्यान येवजूंक ले गीत नजो आशिल्लें . पुण एकेवटेन 
आपण केले ते चूक न्हय अशी ताच्या मनाची खात्री आशिल्ली . नंदू 
आनी मामा रागार जाल्यार चार दीस जायत आशिल्ले , पुण लग्न जांवक 
नकार दिल्यार नरूमात जीवो उरचो नाशिल्लो . आनी ताचे सगळे पाप 
बसतले आशिल्लें नीराच्या माथ्यार ! नंदूखातीर आपल्या मोगाच्या 
मनशाचो त्याग करक ते तयार जाल्ले . नरूक ताणे चीटयेची जापसुद्द दिवंक 
ना . पुण जेन्ना नीराक मामा सोयरीको हाडूक लागलो तेन्ना कशे कोण जाणा , 
पुण नरूक ही बातमी लागिल्ली . आनी अकरात एक दिस तो नीराच्या 
मुखार दत्त म्हणून उबो राविल्लो . नीराक ताणें निर्वाणीचे विचारिल्ले आनी 
ताणे नकार दीत जाल्यार ताणे जीव दिवपाची दवरिल्ली तयारीय नीरान 
पळयिल्ली . नरून जीव दिल्यार शेवतू कशेच जगांत रावचे नासले . आनी 
नरूकडेन लग्न जायना म्हणूक सांगप म्हणचे शेवतूकडेन आनी ताज्या 
घराकडेन ... ज्या घरांत ताका फक्त मोगच मेळिल्लो ... कृतघ्न जावा अशें 

पीराक दिसताले . आख्ख्या आयुष्यात ताका त्याच घरांत मायेची उतरां 
दिल्ली . नीराचे मन दोशींवटेन जांवक लागले . शेवटाक नरून ही पळून 
वचपाची तोड काडिल्ली आनी त्याप्रमाण कोगाक कळयनास्तना ती मुंबय 
गेल्ली . फाटोकाट शेवतूय आयिल्लें आनी ताणी थंयच घर थाटिल्लें . 
मुखार नरू खूब कष्टानी बरिस्टर जाल्लो . वर्माभितर कीर्तिचो जल्म जाल्लो . 
आनी आज ताजे लग्न आशिल्लें . नंदूक आपले मनच ओळखूक आयले ना 
अशे नीराक दिसताले . आज पंचवीस वर्सी जाल्ली तरी नंदून ताजी वासघूस 
करूंक नाशिल्ली ...... 

" व्हंकलेचो मामा खंय आसा ? ” भटाच्या उतरांनी नीराची तंद्री 
तुटली . नंदूच्या यादीन ताज्या दोळ्यांत दुकां आयली . नंदून ताज्या गुन्यां 
चाक क्षमा करूंक ना हे ताज्या मनाक खातालें . 

नीरा , हीं पळे कोग आयल्यांत ती ! व्हंकलेचो मामा आयलो गो 
नंदू आयलो . " शेवतूच्या उतरांनी नीरा भानार आयलें . पळय जाल्यार 
दारांत खरोच मामा - नामीसकट नंदू उबो ! 

ताजी , म्हणून नंदून ताका वेग माल्ली . नीराचे दोळे भरून 
आयले . जीवाचें सार्थक जालें अशें नीराक दिसले . 

जांव , भयगीच्या लग्नांक येवंक ना तो भाचेच्या लग्नाक तरी 
पावलो . ” भरिल्ल्या गळ्यान पुटपुटत ताणे पदरान दोळे पुसले . दोगांचीय 
मनां सुखाच्या ल्हारांर हुबताली . हॉलांतले साळे लोकांचो विसर पडून ती 
दोगांय एकमेकांक पळयत रावली , इतले तेंपाचे उ काडीत ... 


" 


नोट चलयली 


" 


" किते रे विन्या , आज कितें सोतं फुटल्या काय मटको लागला रे ? 
शिरीक दोळो मोडीत बाबुल्यान म्हळे . “ सोर्त खंयची ? आबेर्तुलाक आसात 
चार दिस . मटकोच लागला जातलो . " शिरीन बाबुल्याची पोंक ओडली . “ छ रे 
बाबा , कांय एक ना . अशें कित्याक म्हण्टात तुमी ? ' विनून गोंधळून विचालं . 

ना , आज बोल्स बरे हुनहुनीत आसाशे दिस्ता ! ' टेरेलिनच्या बुश 
कोटांतल्यान उठून दिसतल्या नोटीकडेन बोट दाखयत बाबुल्यान खुलासो केलो . 

आज कोणाचो बोकडो कापलो तर रे ! पळीया पळीया . ” शिरीन 
ताज्या बोल्सांत हात घालीत म्हळे , “ आंवय हे रे बाबा कितें ? कोणाक 
फटौंक ही फाल्स नोट वयल्या बोल्सांत उडैल्या बाबा तुवे ? " ताणे म्हळ्ळे . 

" जाले ss . आतां फाल्स नोटीय घेवन भोवक लागलो मरे ? मा ऽर 
वयल्या बोल्सांत घालून कसलो पोको नेट मारूंक उठला बाबा हो ! " चिक्कू 
विन्याक चाळौंक तांकां आज बरोच विषय मेळिल्लो . 

अशे हांसतात कित्याक रे ? दाखोंव चलौन ही नोट ? चलेंज ? " 
विनून मात्से तिडकून विचाल्ले . 

हय , हय , चॅलेंज . दाखयच तूं ही नोट चलौन . पळीया तुझी कापो 
स्ताद ! " बाबुल्यान म्हळ्ळे . 

आनी चलौन दाखयल्यार कितें दिता तूं ? मार बेट ! " विनू तेमाक 
पेटलो . 

चल चल मारूया बेट ! एक सिनेमा फुकट तुमकां . तूं चलौनच 


“ 

खय ती . " बाबुल्यान म्हळ्ळे . 

" वोगी बस रे . इतले कितें पिशे आसात तर लोक ? बाकी कितेंय जांव , 
गांचे बाबतींत तरी सगळे शाणे ! नाकशिमरो भुरगोलेगीत दावे दोळ्यान 
ठौचो ना तुज्या ह्या नोटीक ! " शिरीन उज्यांक तेल ओतले . 

चुकता तुजे . जायते पिशे आस्तले अशे आमच्या गोयांत . चड पैस 
त्याक ? आतांच म्हजेबरोबर येयात मार्केटांत ! हांव चलौन दाखैतां ही 
ट . " विनून सांगेल आनी ते त्रिकुट बाजारांत भितर सल्ले ...... 

बाब , मुळे व्हरता बाब मुळे ? सवाय व्हर बाये सवाय ! यो गे हिंगां 
वाय मुळे व्हर सवाय ! ' मुंद्रे आडुआडन येतल्यावेतल्यांक सांगताले . 
जी सोपून केना एकदाचें घरा पावताशे जाल्ले बावड्याक ! पोरसांतली 
जी भाजी काडून घेवन ते सकाळीच बाजारांत आयिल्लें . खोपींभितर ताजो 
डो जोरान फडफडटालो . आज पंदरा दिस जाल्ले , ताजो जोर हालनाशिल्लो . 
गळे गांवठी उपाय करून जाल्ले . देवदेवस्पण , घाडी - भगत साळे सोपिल्लें . 
र चड - देव करतालो , पुण अजून ताका हूम सुटूक नाशिल्ली . आनी पांच - स 
सांपलीं सदें दोतोराक आफौंक गेल्यार ताणें वेल्यान संद्याचेर केंच करून 
गसो घारलो . 

चडच मात चडला हाली ह्या गावड्यांक ! बहुजन समाज नहीं हो ! 
व चडला हांकां . तुमकां आनी कसली जाय दोतोराली वस्खदां ? गांवठी 
डोबिडो धयात करून . तुमकां फातरांक आनी कसली आय यांत दुयेसां ? 
TS र दोतोराक आफौक आयलां नेटार ! दोतोराक घरा व्हरतले जाल्यार 
हजीट फी पैली उडय २५ रुपये आनी बसी घेवन यो . दोतोर जाय खंय 
तोर हांकां ...... " 

सुंद्याक मनांतल्यांन खूप वायट दिसले . गावडी म्हणून दोतोरान सामके 
कोत लेखिल्ले ताका ! ताजे गरीबीक हिणायिल्ले . तरी लेगीत एकल्या 
कसुया चेड्याचे जीवाचे आशेन ते थंयच बसून रावलें . लागसाराक दुसरो 
तोर नाशिल्लयान आनीक उपायन नाशिल्लो . दोनेक वरांनी दोतोर घरा 
चूंक मायर सल्लो ; तशें तें धांवत ताजे म्ह - यांत गेलं आनी ताका बाबा पुता 

करून , " दोतोर पायां पोडटां , सांगशी ते आयकोता , मात्सो म्हागे चेड्याक 
बरो कर रे सायबा म्हणून पाय धरून दुकांनी रडिल्लं . दोतोरान कपलरक 
सतराशे साठ आंठयो घालीत आपणाले पांय सोढौन घेतीले आनी कंपौंडराक 
उलो करून सुंद्याक एक जोराचो पोसांव दिवक सांगिल्लो . " फाल्यां चंड 
जाल्यार यो , पुण येतना पैशे मात घेवम यो . " अशें सांगून तो नेटान 
मोटारीत बसून हॉर्न वाजैत गेल्लो . तो कंपौंडर तरी कसलो ? त्या उदकापाष्ट 
पोसांवाचे ताणे कडकडीत तीन रुपया घेतले . गांठीचे पैशे सोडौन ताजे हातार 
स्वाहा करतना सुंद्याचो जीव वैरसकयल आयलो . घरांत तांदळाचो गोटो 
नाशिल्लो . आनी तांदळांक म्हणून एकठांय केले पैशे ताका दोतोराच्या हड्डयार 
घालचे पडिल्ले . पुण चेड्याचे दुयेसामुखार ताका ताजे पेन दिसले ना . इतले 
करून त्या वखदान तरी चेड्यान दोळे उक्ते करचे आसले ! दुसरे दिसा 
चडच जोर आयलो . सुंद्याक कितले फावट दिसले ; धांवत वचून दोतोराक 
हाडचो , पुण ताणे हाड्रंक सांगिल्ले ते रुपये ! कशे मेळटले ते ताका ? आनी 
मेयळे ना जाल्यार तो फातरा काळजाचो दोतोर कसो येतलो ताजे चेड्याक 
पळक ? आनी दोतोर येवन तपासून ' कुच्च ' करीना जाल्यार ताज्या बाबाचे 
कित जातले ह्या एकाच विवंचनेंन मुंद्रे कासावीस जातालें . 

शेवटाक दोन दिस मार्गाचे कामाक वचून , सांजेचे परत लाकडांचे 
भोरे घालून आनी घुडांतलो निमाणो कोमो विकून ताणे कशेबशे पंदरा रुपये 
जमैले . आनीक उणे म्हन्यार धा रुपये जाय ! कितें करचें तें ताका समजेलेना . 
अर्दपोटार रावन दोन दिस ताणे पोरसांतली भाजी आनी चार तातयां विकृन 
पांच स रुपये जमयिल्ले . आजय ते सकाळफुडेंच आसनाशिल्ले मुळे हुमटावन 
घेवन भायर सरिल्लें . आज कसोय करून दोतोराक हाड्रंकच जाय आशिल्लो . 
चड्यान तर परवंतालो ते सुद्दां बंद केल्लें . साभको मंद पडिल्लो तो ! चेड्याक 
तसो एकलो उडोवन सुंद्याचो पांय खोपींतल्यान भायर सरना जालो . तरी 
काळजार फातोर दवरून शेजारच्या म्हाताऱ्या आवोक दारांत बसौन तें 
भायर सरिल्लें . भाजी विकून जमिल्ले पैशे घेवन भायलेभायर दोतोराक 
हाडयाचो ताजो बिचार आशिल्लो . आतांमेरेन दोन - तीन रुपयांचे मुळे ताणे 

विकिल्ले . आनी आतां पाट्यांत फक्त शंभर मुळे उरिल्ले . 

" ओ आवो , मुळे केशे दिल्यात गे " टायट पॅन्ट घाल्लो तो तरनाटो 
तिजेमुखार उबो रावन विचारतालो . तो विनूच आशिल्लो . 

" व्हर बाबा , रुपयाक शंबर व्हर . " सुंद्रयान आशेन पाट्यांक हात घालो . 
" कितें गे , तोणांक येता तो प्रेस सांगता ? सारके सांग . " ताणे म्हळ्ळे . 

" सारके दिवपाचेच उलय गे आवो ! ही गावड्यां म्हणून चडच सुधार 
ल्यांत हाली . " ताजे फाटल्यानच्यान बाबुल्यान म्हळ्ळे . 

सकाळसावन सोगल्यांनी रूपयान शंबुर कोन व्हेल्याय बाबा . आतां 
निमणे इतले उल्लयाय . चल , चौदा आण दी आनी व्हर . सुंद्रयाक बाव 
ड्याक घरचे वेध लागिल्ले . दोन आणे लुकसाण जाल्यार पत्करले , पुण पांच 
मिनटां बेगीन वचूंक मेयळ्यार बरे अशें ताका जालं . 

पळय , हांव बारा आणे दितां , जमता जाल्यार दी . " विनून म्हन . 

" दितली ती बरी , चल गे आवो दी ते ! तूंवय मेकळी जातली इतल्यान . " 
दुसयान ताजी री ओडली . 

" व्हय बाबा , बेगीन घरा वोसोंक जाय . चेडो चड दुयेंत आसा म्हजो , 
दी बारा आणे जाल्यार बारा आणे ! दोनपार जायत येयली . आनी कितलो 
वेळ बोसतेली , घे व्हर बाबा . ' मुळे ताजे पोतयेत ओतीत सुंद्रयान म्हळ्ळे . 

" आगे , पुण मोड आसा मगे ? " वीस रुपयांची नोट तिजमुखार धरून 
विनून म्हळ्ळे . 

" मोडीवे नाय बाबा ! चोय , आस्तले बोल्सांत ! " सुंद्रयान म्हळ्ळे . 
एक एक मिनीट म्हळ्यार ताका युग जालं . 

" ना म्हणून तर सांगतां न्हीं ? नाजाल्यार घे तुजे मुळे , हांव दुसरेकडेन 
पळतां . " ताणे तिका भिष्टायले . आनीक आनीक वेळ नाका म्हणून सुंद्रयान 
किरवटीक लायिले पैशे भायर काडले . मेजून एकोणीस रुपये चार आणे ताका 
परते दिले आनी वीसांची नोट घडी करून पोटाचे केळ्यांत खोवन ताणे 
रिकामे पाटें उखलें . आतां ताका घरा वचपाची उमळशीक लागली . ते भुरगें 

मोड मेजीनास्तना बोल्सांत उडौन हांसत कितें येस - फेस करीत मुखार सरले ते 

ताजे तकलेत गेले ना . तें तांका पळेत उल्ले . ताजे दोळ्यांमुखार ताजो बाबो 
उबो रावलो - त्या भुरग्यांभशेन येस फेस करपी ! जीणेचो एकलो एकसुरो 
आधार - बाबो ! बाबोक खूब शिकौन व्हडलो बामण करप अशी ताका मोठी 
उमेद आशिल्ली ! बाबोचे यादीन ताजी पावलां झपझपीत पडूंक लागली . 

तशेच ते भर दनपार कडावेलें दोतोरागेर गेलें . दोतोर जुस्त घरा वचूंक 
भायर सरिल्लो . सुंद्रयाक पळोन ताजो बोचो वांकडो जालो . आपणाक सुण्या 
पाष्ट लेखपी त्या दोतोराचो सुंद्रयाक राग आयलो . पुण चेड्याक लागून ते 
दोतोराचे पांय ल्हेवक लेगीत तयार आशिलं . 

" कितें जाला ? ' बुटाची लेस बांदीत दोतोरान जड जावन विचालें . 

दोतोर , आज चेडो चोड द्येत जाला . मात्सो येवन ताका चोय . ” 
इल्लेशे तोण करीत संद्रयान म्हळे . 

" पैशे हाडल्यात ? " उबो रावत दोतोरान म्हटले . 

ह्या मनशाक काळीज बी दिवक ना काय देवान ? " सुंद्रयाचे मनांत 
आयलें . तरी ताणे ते तशेंच गियलें . “ हे चोय पंचवीस रुपये . " वीसांची ती 
नोट आनी पांच रपयांची मोड किरवटीची सोडौन ताणे दोतोरामुखार धल्ली . 

दोतोरान पैशे हातांत घेतले आनी एकदम तिडकलो ! ' कितें भुरग्यांक 
फटौंक आयल्या गे हांगा ! आं s असली फाल्स नोट घेवन येवक तुका मात्तय 
लज दिसली ना ? पैशे नात धड आनी दोतोर जाय तुमकां गावड्यांक ? ' 
पैली कितें जाला ते संद्रयाक सजलेच ना दोतोरान सकयल मोखिल्ली नोट 
ताणे हातांत घेतली . ती नोट फाल्स कशी ते ताज्या तकलेत येना जाले . त्या 
भुरग्यांनी आपल्याक फटौन आपणाले वीस रुपये व्हेले आनी मुळेय व्हेले 
हे येवजून ताजो बुस्टमार जालो . खूप वायट दिसले ताका . पुण हो वेळ 
रागाचो नाशिल्लो . ताणे रडत रडत घडिल्ली परिस्थिती दोतोराक सांगली . पुण 
त्या फातराकाळजाच्या दोतोराक ती सगळी फालांच दिसली . तरेकतरांनी 
ताका विनौन सुद्द दोतोर घरा येवक तयार जालो ना . पैसो पैसो कोन्न सगळे 

पावैतां . पुण मात्सो घरा येवन चेड्याक पळौन वच म्हणून मुंद्रे दुकांनी 
ल . 

कांय मरना तुजो चेडो ! तुमी सदांच फटींग ... ! रडले म्हणून हांव 
सचों ना . तुका जायच जाल्यार चेड्याक सांजेची हांगां घेवन यो . ” दोतोरान 
टारीत बसतां बसतां सांगले . पैशे गांठीक बांदून आनी गांठीच्या सगळ्या 
ज्यांचो शिवोर त्या फाल्स नोट दिल्ल्या भुरग्यांचेर आनी काळीज 
शिल्ल्या दोतोराचर घालीत सुंद्यान घरचो रस्तो धल्लो . 

दारांत पावतनाच खोपीत लोकांची गर्दी पळौन सुंद्रयाचो आवरो 
डलो . कलकलत्या काळजान ते खोपीत भितर सल्लें . वाड्यावलो सगळो 
क एक जाल्लो . सुद्रयाचो चेडो दोतोराची आनी दोतोराक हाडूंक गेल्ल्या 
पणाल्या आवोची वाट पळौन पळौन सदांखातीर भायर सरिल्लो ... 
ल्या यात्रेक वचूंक ... जयसाकून 

जयसाकून कोणच परत येवक पावना ! 
" बाबो S S म्हाज्या बाबो रे ! " सुंद्रयान आकांतून बोब माल्ली 
गळ्यांची काळजां हाल्ली ! चेडो सासणाचो गेलो . वेतना बरोबर सुद्रयाच्या 
पाचो तोल घेवनच गेलो ! मुंद्र पिशांतक जालें . जीणेचो एकलो एकसुरो 
धार ! ताजो अपुरबायेचो बाब गेल्लो ... आतां कसली सुद्ध नाशिल्ली . 

' बाबो , म्हाज्या बाबो रे ' जम्नीर तकत्यो आपटीत संद्रे सुधीभायर 
लें . आनी हेवटेन ...... 

हेवटेन त्याच वेळार विनू आपणाले आमिगांबरोबर नेटान 
| संत बसून पैजेचो सिनेमा पळेतालो , सुन्द्रयाच मुळे ताज्या घरांत शिअ 
ले , सुंद्रयान रगत आठौन बाबाच्या वखदाक एकठांय केल्ले १ ९ रूपये ४ 
ग ताजे बोल्सांत खुळबुळटाले ! आवोक कशी फटयली ते येवजून येवजून 
ळेि कि..किट्टाले . आनी गोयांत लोक कितले पिशे आसात हे प्रोवार करून 
नू ताचेकडेन नेट मारतालो . ताणे नोट चलयिल्ली पुण नॉट ( गांठ ) 
शल्ली मात वावड्या सुन्द्रयाच्या गळ्याक ...... 


IN 


ख्यास्त 


कितें शाणबाब , कशे चलो तुमगेले नालांचे नेगोस ? " राणूबाबान 
बोड सांसपित जाप कोली . 

" किर्ते सांगतली गा ? ' चोरा हातात तल्टक ' महणटात न्हीं तसल्यो 
खबरो यो आता . " पेडार बसका मारता मारता क्षाणूबाबान आपल्याली 
परबड सुरू केली . " कृष्णपक्षांतल्या चंद्रीमाचे कोरीभशेन दिशी दिशी नालांचे 
पाडप कमी जायत आसा . 

पाडूक नाल्ल उरतात तरी मगा माडांक १५ फस्काकाडयन दांत 
कोरांतीत राणूबाबान शाणूबाबाल्या उज्यांत आनीक अिल्लें तेल रकयलें . 

" हे मात खरे हो . आमगेले भाठांत तर मस्त धुमाकुळ चल्ला ह्या 
चोरांचो ! सदा राती कित्या मरच्या चोलंक भौवतात हे , हे अक तो देवळांत 
बशिल्ली जाणां . " रामूशणै पोटतिडकीन उलयलो . कारवारच्यान घेवन आयिल्लो 
पोटलो खर्चुन ताणे गावांतच अंक ल्हानशे बेंस श्रेतिल्ल आनी थंयच तो दाम 
बाबाची सेवा आपल्या हातान अडची हे अिसेन राविल्लो . पुण हालीतेपाक 
पाड्याक नाल्ल पडचेपरस चोरयेक चड वताले . आनी ह्याच चालू विशयाचेर 
तांच्यो खबर्यो रंगल्यो . 

च्यावेचें कॉपटेल मारून दुकानांतल्यान भायर सरिल्ल्या खळूची नदर 
ह्या त्रिकूटाचेर पडली आनी तोय हेवटेन सरकलो . " कितें बाब , कसलो येदो 
व्हडलो प्ररन पडला तुमच्या माथ्यार ? " ताणे विचारणी केली . 

" कित म्हणून आनी कितें विचारता रे रवळू ? आरे हालींसाराक पळय 


ख्यास्त : २३ 


ह्यो ज्यो नाल्लांच्यो चोरयो जातात न्हीं सद्दां , ताजेरच गजाली करताले 
आमी . " शाणूबाबान सांगले . 

हय गा सायबा . पाडापोडों या चोरांचे . सद्दी उठोन चोरतात . हेगे 
ह्या चोरयांक लागून आमचेर गरीबांचेर मरण ओडवता . गांठी कितें कुस्कुट 
आसलें तें लेगीत घालचे पडटा हंगे देठांक लागोन . " रवळू फडफडलो . 

" हैं अशें सही घडल्यारी हांगा आनी राबच्याकच नाका . रामू 
शणन सूत्र ओडले . 

म्हज्या मनांत ओक कल्पना आयल्या , तुमकां मानता जाल्यार 
पळयात . ” राणूबाबान म्हणनाफुडें शाणूबाब मदीच उलयलो , “ मागीर , सांग 
तर मरे , ओग्गी पाल्हाळ कसले लायता ? ' 

" हांब म्हण्टालों , ह्या चोरयांक आळो घालतलो जाल्यार चोरांक कशेय 
करून पाळत दवरून धरूंक जाय आनी तांकां बरीच कडक ख्यास्त भोगोंवक 
जाय . " शाणूबाब उलयलो . 

" ते सगळे खरे , पण माजरा गळ्यांत घांट बांदतलो कोण ? " शाणू 
बाबान जाप केली . 

" अशें म्हणून को जायत वे ? कोण तरी फुडे सरूनी हाजो सोक्ष मोक्ष 
लागूंक जाय . " रामूशणै फुतफुतलो . 

हय , या खातीर आमी सगळयांनी अक जावन आज रातची पाळत 
दवरून चोरांक धलंया . पळोवया कों जमतात . " 

राणूबाबान अशें म्हणपाचोच अवकाश 
हय व्हय , अशेंच करया . 

" 
" तर रे बाबा , आमची हाका मान्यताय आसा . " 

पळयातच तुमी , हांव त्या चोरांचे पंगट कशे मोडटा ते . " बाकीचे 
तिगूय अकाबरोर बडबडूंक लागेल . तांचो बोवाळ अितलो वाडलो की तांच्याच 
पंगडचे आनीकय दोगतीग जाण तांच्यांत सामील जाले . सगळ्यांनी मेळून 
थारायले की आज रातभर जागोर जाल्यार जांव पुण चोरांक कशेय करून 

२४. कवासो 


धरपच ! चड चोरयो खंय जातात , कोणाल्या भाटांत चड नाल्ल आसात , 
हांचो आखाडो बांदून ताणी त्या प्रमाणे जागे बांटून घेतले आनी रातभ्यो 
देवळांत आरती बी जातगीच अकठांय जावचेलें थारावन ते आपापल्या 
कामाक लागले . 

आरती जातगीच ते सात आठ जाण पेडार जमले . देवळाचो प्राकार 
अदेवर भीतर किण्ण पडलो . बॅटरे दिवे बोल्सांनी लिहपौन ताणी भाटाचो 
रस्तो धल्लो , भाटांत पावतगीच दोग दोग जाणांच्या ग्रुपांत ते चारय दिकांनी 
फांफसले . तेदोळ म्हणसर कोणे कितें करण , चोर आसासो दिसल्यार कशे 
सिनाल करप , दुसऱ्यांक कशे कळोवप हे सगळे ताणी थारायिल्लें . चोरांक 
घरपाचे जाणविकायेनच ते फुलून आयिल्ले . पुण जसजशी रात वांडत गेली 
तसोतसो तांचो धीर खचूंक लागलो . 

कित रे , चोरांक सुल्लुस भाल्ली काय कितें ? कांयच जाग ना . ' 
शाणुबाबान म्हन्सें . 

" तशेच दिस्ता म्हाका . आमी थारायला ते घडये कानार गेलें जांवये 
तांच्या . " राणुबाबान आपलो दुबाव परगटायलो , 

पुण चोर हांगाचेच म्हणून कोण सांगता ? घांटीच जातले ते . " 
शाणुबाबान गांवच्या लोकांविशींच्या विश्वासान म्हळ्ळे . 

हय , घांटी खंयचे ? गांवठीच चोर ते . घाट्यां नांवार कितैय 
खपला . ” राणुवाबाक गांवची तिडकच आशिल्ली . 

" जांवर . कोण ते दिसतलेच न्ही आतां ! हातच्या कांकणाक हारसो 
कित्याक जाय ? " शाणुबाबालो आवाजमा सो चडलो . तेवटेन काळखांत कितें 
सरसरले . त्याबरोबर राणुबाबन शाणुबाबक थाथायलो . 

" आरे हळू ! चोर येता दिसता . ' 

तेवन रामुशणै आनो रवठू अका झाडाफाटल्यान ल्हिपून राविल्ले . 
कितेंय खट्ट खुट्ट जायनाफुडे तयारेत रावताले . पुण रात चडत गेली तशें 
तांचेंय अवसान गळूक लागले . जुस्त उमाशेची रात . रामुशण मनात पैलो 
मात्सो भिजूड ! तांदन आनी रातचो तो खंयच भायर सरनाशिल्लो . 


२५ : ख्यास्त 


रबळू , हे ते कितें वे ? " पैसुल्यान काळखांत अंधूक दिसताले आकृ 
तिक पळोवन रामूशणैन भीत भीत विचाले . रवळू ताजे वर्म जाणा आशिल्लो . 

भूत बीत काय जाणां कोण ! " रवळून मस्कयनी म्हळ्ळे . त्याबरोबर 
नानवें हातांत घेवन कडकडत रामूशणन देवाचे नांव घेवक सुरू केले . 

आगा अशे कडकडपाक कितें जालां गा तुकां शणैमाम ? भूत आस 
च्यार वचत तेगे वाटेन ! तुजे मानगुटेर बसचे ना ते . तुका गा कित्याक थरथरो 
भल्ला ? आसल्यांनी तूं आनी चोर कसलो धरतलो कर्माचो ? ” रवळून हांसत 
महळ्ले . 

" तशे न्ही रे रवळू हांब चोराक भियना ना . पुण भुतखेत्र म्हळे की 
म्हागलो आवरोच उडटा . ” रामुशणै अजून त्या भुताच्या कल्पनेतल्यांन 


सावरलो ना . 


" 


रवलूक ताजी मस्करी करपाची रुच आयिल्ली . पुण इतल्यांत ताजे लक्ष 
बॅटरेच्या उजवाडांनी केल्या कुरवांचेर गेले . ताका समजले , बाकीच्या पंगडा 
पिकी कोणेतरी चोरांक धल्ले जांवये . 

चल , चल रामुशण , तेकडेन राणुबाबान बीण चोरांक धल्लां जातले . 
ते पळे बॅटरेच्यो कुरवो करतात . ” रवळून धांवतां धांवतां म्हउले . 

राब रे रवळू , आरे म्हाका अकल्या उडौन तूं खय धावता ? राब 
मरे . " पुडव्याची सुटिल्ली कास सांबाळीत रामूशण जीव मुठीत घेवन रबळू 
। फाटल्यान धांवलो . 

ते म्हणसर सगळे पंगड अक जाल्ले . मद्दी दोगा चोरांक अका झाडामुळां 
बांदून धाल्ले . आनी सगळे चुडी उजवाडांत तांकां पळीचेलो येत्न करताले . पुग 
कोळशासारक्या त्या उमाशेच्या काळखाचो भेद करूंक ती चूड समर्थ 
नाशिल्ली . ते चोर तर तोंड लिहपोवन राविल्ले . ते मजगतीं कोणे तरी पेट्रोमास 
दिवो हाडपाची ऑर्डर सोडिल्ली आनी दोगजाण तेवटेन धांबिल्ले . 

" क्ति राणुबाब , चोरां कोणे तुमीच धल्ले ? ” रवळून धांवत येवन 
पयलो पन केलो . 


२६ : कवासो 


हय , हांवेंच म्हळ्यार जाता . शाणुबाबान त्या पेल्या माडार बॅटरेचो 
उजवाडसो पळयलो आनी दुबावानच बॅटरचो झोत सोडलो . हांवे अक व्हडलो 
धेगसो घालनाबाराबर हो चोर ढबच करून काजू तांतेल कशे सकयल पडलो . 
आनी तो दुसरों साक घेवन धांवन वतालों तो त्या कांटू परबूल्या पंगडाक 
मेयळो . " 

केदे पोर रे बाबा ! हांकां हे चोरयेचे दुवाळे कसले लागल्यात म्हणून 
देव जाणा " अकल्यान म्हळ्ळे . 

" दिसतात पळय हिप्पी कशे ! " अका चोराच्या खांद्यामेरेन वाडिल्या 
केसांक पळयत शाणुबाबान म्हळे . 

" गांवठी हिप्पी रे बाबा हे . " " ते खरे हिप्पी परवडले . तांचो कोणाक 
त्रास नासता . पुण हे लोकांक सामकेच नागयतात न्हय ? " 
हय रे , पुण कोण काय हे ? गांवचे काय भायले ? " येदोवेळ 

दामून 
धरिल्ल्या प्रश्नाक शाणुबाबान वाट दिली . 

" कसली धाड माल्या रे तुमकां नाल चोरच्याक ? ' जमिल्ल्या 
लोकांक पळोवन रामुशणैले भय मात्शे कमी जाल्लं . तो ताणशेलो . 

इतले म्हणसर पेट्रोमास हाडूंक गेल्ले मनीस पेट्रोमास घेवन आयले . 
बरोबर लोकांचो ओक चोमोच आशिल्लो . गेल्लेकडेन ताणी चोर धल्ले म्हणपाची 
गजाल गांवमर पातळायिल्ली . चोरांचे तोंड आतां स्पष्ट दिसताले . 

आरे , होतो त्या थोट्या पेद्रलो चेडो मरे ! " धड चेडो न्ही धड चेंडू 
न्हंय अश भेसांत आशिल्ल्या अका चोराकडेन बोट दाखोवन गर्दतल्या अका 
जाण्टेल्यान म्हळे . 

" बापायचे नांव सारकें क्यर काडले ह्या अवचिन्नान . बापूय बावडो 
भांगर पुण ह्या पोरान सामके नाक कापले ताजे ! " दुस - यान म्हळे . 

' शी शी ! कसली अवदिसा आयल्या ह्या पोरांचेर चोरपाची ! " 
तिस - यान ताका तेको दिलो . “ आनी तो दुसरो भामटो कोण वे ? " रामुशणैन 


शाणुबाबाक विचालें . 


ख्यास्त : २७ 


आसतलो तागेलो दोस्त . खाड बोड वाडैलां पळे कशे बोकडामाशेन ! 
सामके बाबा तवनास ! " शाणुबाबान जाप केली . 

" हिप्पी रे बाबा हिप्पी ! " कोणे तरी म्हळ्ळे . त्याबरोबर गर्देतली पोरां 
हिप्पी , हिप्पी ' करून आडूक लागली . चोर बावडे धरिल्ल्यान पैलींच 
अर्दमेल्ले जाल्ले . लोकांची उलौगी आयकून तर तांकां सामकोच नाका 


जल्म जालो . 


कांय ना ; घरा आयते गिळूक पट्टा आनी मागीर बेकार पडिल्लेकडेन 
नसते नसते येवजता . घराकडले पोटाक वाडीत पुण सिगारां ओडूंक , सोरो 
पियेवक जांव मटको लांवक कोण पैशे दितलो ? " शाणुबाबान चोरांचेर दोळे 
रोखून म्हळ्ळे . 

देखून ते अशे लोकांल्या भाटांत चोरून पैशे करतात जांवये . " कांटू 
परबून फोण्ण फोडले . 

" तेंगे पेंगट मोडून घालीना जाल्यार नांवाचो रवळूच न्हूं . " रवळू 
बानयनाचे हात खोंयत मुखार सल्लो . चोरांचे पोटांत पांच पांच जाले . पुण 
शणैमामान रवळूक आडायलो . 

राब रे , तांगेलो न्याय निवाडो करका आनी मागीर सरळ पुलिसींत 
दिवका तांकां . नसते लचांड जाय कित्याक ? " 

पुण शणैमाम हाजेपयलं जायते फावट पुलिसींत केस केल्ली . अकदा 
तरी धल्ल्या ? ते कांय ना . हेकां हांवच बुद्द शिकैतां मालक्रियादांक . 

रवळू , मात्सो थंड जा पळोवया . ओगीच आंगार हात घाल्यार 
भानगड जावन पडत . त्या परस अशी युक्त काडया की जागेंकन हांका 
ख्यास्त तर बरीच भोगतली , पुण कोणाक कांय उलौंक मेळचे ना . " 

शाणु 
बाबान कान बुड्डीत म्हळे . 

“ मागीर काडा वे कसलीय युक्त ! बऽरे पांच पन्नास रुपये मोजच्या 
लावका . बरी बुद्द शिकतले . ” रामूशणैन आपणाली अक्कल व्हावयली . 


२८. कवासो 


" छे गा शणैमाम ! पांच पन्नासांनी तांगेले कितें बता ? अका रातीत 
वसूल करीत मगा ते . हांकां बरीच कडक सजा भोगोंवक जाय . " कोणेतरी म्हळ्ळे . 

राबात रे , आरे ओ किशा , धांवत वचून त्या मोनूक आफौन हाड 
पळौंया . तागेलें हडप घेवनच आफयला म्हणून सांग . ” राणुबाबान फर्मायले 
किसो धांवलो . लोक काचाबूल जाले . कोणाकच काय समजले ना . 

" आगा राणुबाब , मोनूक सो कित्याक आफयला ? हांगा कोणाचे 
मर्तिक आसा काय मुंज आसा गा ? " शाणुबाबान सगळ्यांचे वतीन 


प्रस्न केलो . 


राब रे , ओगीच शिताफुडे मीठ कित्याक खाता ? हांब सांगतांच 
न्हीं ? आरे , बरीच कडक ख्यास्त भोगोंवक जाय न्हंय हांकां ? दंड केल्यार 
जांव पुलिसींत दिल्यार ते हांच्या आंगाक लागता ? तसले बाबतींत हांची 
कात सामकी रेड्याची जावन गेल्या . तांकां आंगाक लागसारखी स्तास्त 
भोगोंवक आय . ” राणूबाबान खुलासो केलो . 

" मागीर हांकां भादरीचेले काय कितें वे ? म्हाका गोतच ना . शणे 
मामान म्हळे . 

' 

हय , फॅशन म्हणून हाणी हे चेडवांभशेन केस बाडयल्यात न्हंय हिप्पी 
टायप ! आनी त्या चोराले खाड तर ताजो सामको जीव की प्राण आस्तले . 
म्हण्टगीच जर हांचे केस कापून हांकां खापायले , तर ते केस सारखे वाड्रंक 
वेळ बेतलो आनी तेदोळ म्हणसर लज्न तांकां गावांत भोवक लेगीत कुस्तार 
जातले . ” राणुबाबान सांगेलं . 

" वाऽही की उत्तम ख्यारत ! जल्मभर उगडास उरपाक बरे ! ' 

" हय , आनी हेंचेबेल्यान दुस - या चोरांकय येवजून पावल घालचेलो 
घडो मेळटलो . म्हाका अक कातर मेयळ्यार पुरो ! मोनूची आनी गरज ना . 
हांव बरें टामीट बॉय करतां हेंगेले . 

त्या कल्पनेनच सगळे हासूक लागले . चोरांच्या पोटांत फुकूफुक 
जांवक लागले . केस कापिल्ली आनी टुळटुळीत केली आपणाली खुमणी 
येवजूनच तांकां शेळो घान सुटलो . 


ख्यास्त 

नाका , नाका , पायां पोट्टांय . पोत्ते येसले वायट काम केन्नाच जांव , 
ना आमच्या हातान . अक फावट गुन्यांव भोगसात धनयांनु . ” दोगुय दोळ्यांत 
दुकां हाडून काकुटेक आयले . पुण लोकांचो राग इतलो खर जाल्लो की कोणच 
तांचे आयर्वक तयार नासले . ते आपले फुडले बेत रचताले . 

आयडिया ! हांव सांगू ? हागेल्या त्या खापांच्या दाट केसांचेर , 
अकेवटेन वर्तुळ , अकेवटेन चौकोन , अकेवटेन त्रिकोन केल्यार वायट दिसचें 
ना . " अकल्यान सुचोवणी केली . 

हय व्हय . अशेच बरे दिसतले . ” जायत्या जाणांनी ताचे हे नवे 
कल्पनेक येवकार दिलो . 

नाका , नाका . " त्या चोरान किळांच माली , जणू काय ताजी गोमटी 
कोणे मुडिल्ली . सगळो चुमो खी खी करून हांसलो . 

" हांवे कंपास हाडला . जोंक काडूंक जाय जाल्यार वापरात . " अिश्कोलांत 
वेतल्या अका भुरग्यान बेगबगीन कल्सावां बोल्सांत हात घालून कंपास काडून 
दिलो . ही कल्पना तर सगळ्यांनी उखलून धल्ली . 

आनी तेगे खाडाचे कितें करप ? " रवळून आपणाली चिंता 
परगटायली . 

" ताका बरो कट दिवया . " अकल्यान सांगले . 
छे , चांचावया धरून . ” दुस - यन म्हळे , 

पायां पडटां . काकूट करात . परत तुमच्या गावांसीमेत पांय दिना . 
क्षमा करात . " दुसऱ्या गांवच्या चोरान हात जोडले . दोगांच्याय दोळ्यांतल्यान 
दुकां व्हांवताली . 

तेदोळ म्हणसर मोनू दोळे चोळीत आपणाले हडप खाक्यांत मारून 
आयिल्लो . ताका कितें जाले ते सारके कळचेपैलींच दोग चोगजाणांनी अका 
चोराक धरून ताज्या मुखार हाडून बसयलो . मोनून सरळ ताजे रडीकडेन लक्ष 
दिनास्तना ताजें बोड तासपाक सुरू केले . पैलींच ताज्या फेमस मोनूकटाक 
लागून इल्लोसो भुरगो लेगीत आपले केस कापूंक कुस्तार करतालो ! आज ताजे 
कातरीक बरी चालना मेळिल्ली . आपणाक जाय जाय तशी खाप घालन ताणे 

, 


ताजे बोड सुंदर केले . इतले की चोराचो आमीग ताजी दुर्दशा पळोवन धुंवळ 
येवन पडपाक पावलो . अका फाटोफाट दुसऱ्याची पाळी आयली . ताजें खाड 
बोतरावन बोड तासपाक सुरू करनाफुडे त्या भुरग्यान आपणालो कंपास काडून 
ताका वांटकुळी , चौकोनी , त्रिकोनी चित्रां रेखाटून दिली आनी ताजेर मोनून 
आपणाली नक्षी करून ताका विद्प करून सोडलो . चोरांची तोणां इतली 
विद्प दिस्ताली की जाच्या बोडांतल्यान ही युक्त आयिल्ली त्या राणुबाबाक 
लगीत तांची काकुळट दिसली . पुण ख्यास्त तर करूंक जाय आशिल्ली आनी 
तीवय बी अशी की जल्माची याद उरसारकी ! 

चोरांक सोडनाफुडे ताणी जी सकयल मान घालून धांव माल्ली , ती 
बद्द गांवाभायर ! 

असली ख्यास्त आजमेरेन कोणेच कोणांक दिली ना जातली . 
प्रत्येकाच्या तोणांत ह्या जगावेगळ्या ख्यास्तीची खबर फुडे कितलो तेंप तरी 
गाजत उल्ली . 


Pw 

काव काव - जाले हेडून ! काय उल्ल्यात आनीक खंबचे उष्टवारे 
स्तुवपाचे ? ' किनरो आवाज काडीत कावळी कावळ्याचेर आड्डली . तो बावडो 
हांत येवन तिका कसली तरी खबर सांगूक आयिल्लो . पुण कावळेलो अवतार 
ठौन ताजी चोंच उक्तीच उल्ही . कावळी आज सामकीच फेरै जाल्ली . 

' खंयच्या चलयेच्या बापायन सोयरीकेक लेगीत जितली जोतीं झरयली 
त जातली , तितले तुजे दोंके झरयता जातलो तूं - फकत आपणाले पोट भरूंक . " 

" मागीर कितें करतलों ? ” बावडें तोण करीत कावळ्यान जाप केली . 
हालींच्या काळांत पोट भरपाची मारामार जावन पडल्या . पयलींभशेन हात 
वटून कितैय भायर उडौंक आयल्यांत ही मनशां ? मातयेतलो कणलेगीत 
ळून घेतली . नाजाल्यार आमच्या आज्यातेपार खंय कितें ? खंय एक हेड्रंक 
का आशिल्लं . बाप्पा पसरकाराले आंगणांत गेल्यार पुरो ! घे म्हणून खा ! 
दूळ म्हणनाका , गंव म्हणनाका , मूग आनी दाळ धरून मिरसांग लेगीत 
ल्त नास्ताली ... ' येवजूनच कावळ्याचे चोंचीक उदक सुटले . 

पुरो पुरो , ती पुराणांतली वांयगी म्हाका शाकेक उपकारची नात ! 
तां हेडून कितें मेयळां ते सांग पैली ! धड एक काम जायना तुज्यान . खंय 
तो शेण खांवक ? ” रागान फडफडत कावळी आड्डली . 

" तेच सांगूक आयिल्लो . पुण तुजे केवकेवांमुखार उलौंक मेळत तेन्ना मूं ? 
गे , कितय गावता काय पळौंक पाण्ट्याचाळीवटेन वतालों , तर थंय भल्ल्या 


त्रा ! " 


कित्याक आज किदें आशिल्लें तर ? ' कावळी मठीच उलली . 

तेच सांगतां न्हीं . पाण्ट्याकडेन पावसर भिऱ्याची भिरी मेयळी . 
त्या वडावेल्या कावळ्याकडल्यान समजले , आज सोयरूआकालो बारावो 
म्हणून .... 

मागीर , चोंच तर रिकामीच घेवन आयला . आयलो जातलो थंयच 
गिळून . " कावळी फुतफुतली . 

" आगे , आगे , आयक तरी . वग्गी पराचो कावळो करीनाका . थंय 
शभरवैर कावळो आशिल्लो . पुण पिंडाक तोण लावपाची एकल्याक तरी 
कापोस्ताद जाल्या ? तो पोसको बावडो सोयरूआकाले आत्म्याक हरतरानी 
आळयतालो . तरांतरांनी सांगून घेतले ताणे- पुण एकय कावळो फुडे सरना . 
शेवटाक ताणें मनांतले मनांत हे सुद्द सांगों की सोयरू आकालो हार आपणेंच 
चोरील्लो आनी तो ताज्या चेडवाक दितां म्हणून ...... पुण बच एकदांचे 
उवाळून खय स्वर्गात जांव नरकांत ते ! " 

तुमी कित्याक जमिल्ले तर थंय मजेक ? तूं तरी फुडे सरचो न्हीं ? दोन 
गोटे तरी मेळचे नाशिल्ले ? " कावळेक चुटपुटे पडले . 

हय , हांव कसो फुडे सरतलों ? लिडर येवक नाशिल्लो न्हंय आमचो ! " 
कावळ्यान हळूच सांगले . 

" पाड घाले व्हरून त्या लिडराचें . ऐन आक्तार केन्ना आसता तर तो ? " 
कावळी पोटतिडकीन आड्डली . 

" 

शूऽ शूऽ हळू , कोणेय आयकल्यार जातीभायर घालत आमकां ... 
कावळो फुतफुतलो . 

काय भिवकर तर ! हांव भियना तुमच्या त्या लिडराक ! " कावळेक 
ताव माल्लो - ती व्हडान कावकाव करीत म्हणून कावळ्यान विषयच बंदल्लो . 

तसो हाडलो गे रोकडोच ताका आफौन . 
“ मागीर खंय पेंड खाली तर घोड्यान ... ? " 
" आगे जुस्त ऐनवेळार एक म्हारकावळो उद्भवलो थंय ... " 

तांकां पोरांक न्हंय थंय अडमडपाची संवयच जाल्या पाडी . " कावळी 
पुटपुटली . 

" तो नेटार मुखार सरूंक लागनाका - घे , गाळी घालीत साळे गेले 
ताज्या आंगार जुडून . आमचो मान तो घेता म्हणचे कित ? लिडरान मुर्दाबाद ' 
म्हणनाफुडे लागले सगळे ताजेफाटल्यान चाव्यांनीच . ताणे जीव आसल्यार 
भीक मागून खायन म्हणून पऽपा काडली . पुण सगळ्यांकच ताव मारिल्लो . 
ताका पळय पिसुडलो धरून - खबर काडनाका ! हय , आमच्या हक्कार आड 
येता म्हणचे कितें ? " 

' ताका मारून कितें दिग्वीजय केलो ? हेवटेन मूद ना ते नाच मूं ? 
कावळेन चाकैलें . 

" मागीर ? जातीर येतगीच हांव पिसावतां ते तूं नकळ ? हांव ताका 
चोंचडायत रावलो . रागाभरशी सगळे केना फाटीं वचून त्या मुदांचेर तुटून 
पडले कयळंच ना . थंय वचसर एक लेगीत गोटो उल्लो ना शिल्लक लिडरान 
सांगलां , आतां मुदांचेर रेशनिंग करप . जणएका कावळ्याक पांच तरी गोटे 
वांटयाक येवक जाय . " कावळ्यानओर्रात सांगले . 

भगलं व्हरून त्या लिडराचं . आमकां पांच शितां आनी ताका पांचशे 
गोटे ! असलो ताजो हिशेब ! म्हाका सांगनाका ताज्यो तोरवणायो ! ताजे वर्म 
हांव बरी वळखून आसां ... " चोंच वांकडी करीत कावळी पुटपुटली . लिडराचें 
वर्म कितें ते जाणून घेवपाची कावळ्याक मोठी उमळशीक लागली . 

" ए , कित ते म्हाका सांगप ना ? सांगना म्हाका ? हांव कोण्णाक 
सांगचों ना . तुज्या चोचीच्यान तर . " तिज्या चोचीर चोंच दवरीत कावळ्यान 
सोपूद घेतलो . 

" सुटली रहळ्यार ! कितें आंगचटीक येता मनशाभशेन . थंय राव , 
सांगतां . आरे , फाटल्या शिगम्याक नकळ तूं कितें जालें तें ? हो लिडर आतां 
तुमचेमदीं मारता झंत जातीचे आनी हक्काचे ! पुण एका म्हारकावळ्याच्या 
पोराफाटल्यान लागिल्लो तेन्ना खंय गेल्ली खंय हाजी जात ? ... 

" कि ऽऽ ते ? " कावळ्यान अजापान चोंच फांकारली . 
" नागीर , सांगतां किते तर ? आनी एक दिस त्या पोराले बापायन जुस्त 


" 

धरलो ताका ... आनी मागीर सगळ्यांनी मेळून पळय एक पेट काडलो ? " 

" आं पुणून आमकां कोणाकच कशी बातमी लागली ना ? तुका बरें 
कयळे ? " कावळो शॉकर जाल्लो . 

हय हय , हांव ते दिसा वतना सारखें पलेले . मागीर म्हज्या हातापायां 
पडलो . कोणाक सांगनाका म्हणून . असलो हलकट तो ...... " कावळेक ताजो 
रागच आशिल्लो . 

पुरो म्हळ्ळे न्हीं ! आमकां नाकात दुसऱ्यांल्यो खबरो . जणएकल्यान 
जणएकल्याचे पळीचे ... " कावळ्यान तिका धपकायली . 

म्हाका म्हणून कित्याक जाय , विचाल्ले म्हण्टगीच सांगूक आयलें . 
आज दोन गोटे मेळताले ते ना केले नात ताणे बोब मारून . खांव आशिल्लो 
तो म्हारकावळोय चार गोटे . हाजे बापायलें कितै सरता आशिल्लं ? आतां कित 
उल्लां कावळो आनी म्हारकावळो म्हणून ! जगच बदललां . मनशांनी लेगीत 
जातपात सोडली . आमी तरी कित्याक करूंक जाय तो बडेजाव ? " कावळी 
पोटतिडकीन उलैताली . 

पुरो , पुरो . किते अधर्म आयला तुजेर ? आमी आनी ते केना एक 
जांवयेता ? आतां सगळेच फाटी पडला म्हणा एकेक ! पैली म्हजे बापायचे 
मुस्तीत कितें ? किल्लुक घाले बी केन्नाच उस्तिनाशिल्ले ते ! तें व्हडले पाप 
आशिल्लें . व्हळ्ळो दुष्काळ पडलो आनी भुकेन मरण आयले तरी ते पातक 
करूंक वचनाशिल्ले खेय ! आतां कितें ? लोकांनी रोवचें आसा . उलून काबार 
करून उडैतात आमचे हे जातबांधव ! ' कावळो फकत भुतकाळांतच र तालो . 

मागीर , आमी कितें खांवचे तर माती ? कांय मेळना . दिसान दिस 
कावळे तर वाढत वतात , कोणाक पोटाक धड मेळना मागीर करप कितें ? तरी 
बरे , मनशांभशेन लायनीक रावचे पडना म्हणून . मदींच झोंपय मारून कितेय 
गावले रे गावले . 

कावळ्यान म्हळे , “ छे , तशें म्हणनाका . लायनीक रावचे पडल्यार 
जाता . पुण सगळ्यांक समान वांटो मेळतलो . " 


" 


" 

भोगू त्यो खबरी . ताणी कितें पोटांत पडपाचे आसा . तुवें चोंच 
माल्लीच न्हीं . आतां हांव वतां पोटापुजेक ! वेळार चार घांस पोटांत पडू 
नाकात पोरांच्या ? आमचे एक सोड , कशेय जाता . तरी न्हिदल्यांत म्हणून 
माणसुकी , नाजाल्यार कांव कांव ' करून घेतली आशिल्ली सगळे झाड 
माथ्यार ! तूं रावता काय येता म्हजेबरोबर ? ' हुडपाचे तयारेन कावळेन 
कावळयाक विचाल्लें . 

' छे , हांवय येतां . एका चोंचीक दोन चोंची आशिल्ल्यो बो ! " 
भिर्र करून हुडून दोाय गांवावटेन वचूंक लागली . वतना वाटेर वाज येवनये 
म्हणून 

कावळो तिका जोक्स सांगूक लागलो . 

" तूं जाणां पोरं मायांत हांव पणजे गेल्लो ...... कितें सांगतलों तुका 
त्या मनशांचे भेस . एकपरस एक सोबीत ! बायलो पळय केसांचे घोंटेर करतात 
विचारच नाका . ” कावळो रंगांत येवन सांगूक लागलो . 

" शीऽ साप्पच विटयलां बाये ह्या मनशांनी , मात लेगीत चाड ना 
तांकां ! " कावळी चोंच किसळायत पुटपुटली . 

' तर कितें सांगतालों , ते एक जोडपें मार कुचुकुचू गजाली करीत 
वताले . हांव तिज्या त्या घोटेरांत बसून रावलों . केसाचे कोळमुळशे केल्लें तांतून 
सुरसेगाद हळशीक केली . बऱ्या वेळान ताजे जोडीदारान म्हाका पळेलो आनी 
धांवडायलो . ' कावळो रंगून सांगतालो . कावळी ताजें आयकल्लभशेन 
करताली , आनी एकेवटेन जमनीर दोळो धुंवडायत आशिल्ली . ताजे खबरीक 
ऐन रंग येवपाक तिका बरो टणटणीत किडो दिसलो . 

ए , मज्जा पळय . " खोषयेन मान वांकडी करून तिणे कावळ्याक 
व्हडवीकेन आपणाले भक्ष्य दाबैलें . 

पळौंया , पळीया ... " कावळयान पुट करून ताका चोंचीत उडैलो . 

हलकट ! सामको पोटा आशेचो ! काय बरो टणटणीत किडो सोदिल्लो 
हांवे - पोरां बावडी खातली आशिल्ली रुचीन ! " कावळी दोळो तिरसो करीत 
फडफडली . 

जांव गे , पोरां तितलीं तुजीं आनी हांव कोण न्हीं ? " कावळो तिका 
लाडीगोडी लांवक लागलो . 

पुरो पुरो , मात पुणून हे ना तुका . सामको जिभे आशेचो . बद्द त्या 
फटीशेटीमशेन - पोटभरो- " कावळी तणतणली . 

“ पुरोगे , वणीच फटीशेट आनी हांव एक कशे जातले ? तो दुसऱ्यांले 
भांगर खावन लोकांक नागयता . हांवे खंय कोणाक नागयला ? " कावळ्यान 
मोवसाणेन म्हळ्ळे . 

" पुरो , आनी आनी चड उलैनाका . भुरग्यां तेवटेन उपाशी आसात 
आनी हाका पडला आपले पोटाचे . " कावळेचे फेरै तापिल्लें . 

“ ए , पुण खरे सांग हां . तुका हांव असो कडको बरो दिसतां ? त्या 
खारेबांदावेल्यान आयिल्ल्या कावळ्याभशेन दिसूंक जाय काय ना ? " 
कावळ्यान लाग मारीत विचारों , 

" हांव नकळ . " कावळी पिकार जाल्ली . 

" नकळो कशी ? पैर तर सारकी मांडून पलैताली ताजे तुकतुकीत 
आंगाक . " कावळ्यान तिका चिडायली . 

" मागीर 55 तो दिसतालो बरो कुळकुळीत , पिक्या जांभळाभशेन ! 
ना जाल्यार तूं ...... " कावळेन टोण्ट माल्लो . 

पुण 

थंय तांकां बरें मांस चाबडांवक मेळटा खंय . आमकां तर साधे 
जेवणाची मारामार ! 

" मागीर तूंय वचून मर थंय ...... " कावळी वितरागली . 

छी , छो ! आमकां नाका बाबा ती सुळावेली पोळी ! केना सुऱ्या 
घाय पडत मानेर ते सांग नजो . आमी हांगाच बरे ... ” उलैतां उलैतां ती 
मावशेल्या दारांत पाविल्ली . आंगणांत भुरग्यां लाडू खायत उबी आशिल्ली . 

कां , कां ... आवयस , रुच आयली . " कावळी दोळो आनी तिरसो 
करून आंवढे गिळपाक लागली . 

कावळ्या कावळ्या , कोण येता जाल्यार हुडून वच ... 
भुरग्यान म्हळ्ळं . ताजे हाताचे झडिल्ले लाडवाचो कण वेचत कावळेन परते 

' कां कांकेले . 

पळय , कितलो मान तो आमकां . आमी दिसल्यारच शकून मानतात 
लोक ! के ... के ... " कावळ्यान हड्डे फुडें काडीत म्हळ्ळे . 

" पुरो , पाड पडले कवतीक ! दिसभर गाळी घालतात म्हणून बरे हे 
लोक ! " कावळेले फडफडे उणे जाले नात . 

" तशे न्हीं हां . हेते घरांतलें तें बायु हांव दिसलेबगर जेवचना . आवयन 
व्हन्ळे खेळ दिव आनी राज्य दिव ते भितर जेवना . हांव दिसलेबगर उणीच 
घेना . आनी हात फाफडावन ताटांतले शीत सकल उडयता . " कावळ्यान 
आंबढो गियळो . 

" मागीर बरो मारता दिस्ता ताव दुधा - शीताचर . सांगता आनी पळय 
व्हडले तोणान " काबळेन ताका चाँचायलो . 

" म्हजे सांगपाचो अर्थ मनशां आमकां मान दितात . ते जाणा तूं 
" पैलतोहे काऊ कोकताए ...... " काका करून कावळो गांचक लागलो . 

पुरो पुरो ... काय केंकेता ... आपणाक व्हळ्ळो कोगीळच समजता . ' 
कावळेन चाळयत म्हनते . 

" एँ , खरेच आमी आमच्या बाबल्याक एक बरे कोगीळच हाडया 
बायल म्हणून , म्हणचे नातरांतरी गायक जातली . " कावळयान हांसत म्हळ्ळे . 

' पुरो हां नसती फकाणां . उजो लाय व्हरून त्या कोगळाक ... " चोंच 
वांकडायत कावळेन म्हाळे . 

" कित्याक , कोगळांचेरशी ताणशेता तूं ? तांचो आवाज बरो म्हणून ? " 
कावळ्यान कड़येक कोण माले . 

" हय आवाज कितें चाटपाचो ? एक नंबर आळशी जात ! स्वतःक 
बन्यो किन्नरी समजतात ! पुण पोटचे गुळेसुद्द आमचे पोटापोंदा सोडटात 
हाडून ! हळशीकावणी जात ! एक नंबरची आळसुटां ! म्हाका नाका 
तसली सून ! " 

" बरे , तशे जाल्यार तो ... " कि की हांसल कावळ्यान म्हजे . तांचे 

कावकावान वाजेवन मावशी भायर सल्ली . “ हात , हात , मोरूं वचून हे " हात 
हालैत मावशेन म्हळ्ळे . 

" आयली ही मावशी ! मावशी , किंतय पुण दिवशी म्हण्टात . पुण हो 
फकत हापशी ! " कावळो फडफडलो . 
" आरे 

हळू , आयकल्यार तुका दवरीत ती ? ' कावळेन ताका भय घालो . 
" पुरो , तिका कित समजतली आमची भास ? आपले मनीसजातीच्यो 
लेगीत भासो येनात तिका धड ! ही मनशां अशीच ! एकाच जातीक हजार 
भासो - तांचेभितर लहामुही चलतात ! " कावळो पुटपुटलो . 

" ते म्हणूं नाका हां तूं . काय सांगू नजो आतां ह्या मनीसजातीचे ! 
केना कसले मावन तयार करीत ! मागीर आमची भास कळूक वेळ आसा ? 
तांची शास्त्रां भयंकर फुडे गेल्यांत ! " कावळेन म्हळ्ळे . 

पाड पडले तांचें ! चल , आमी हेथंय या - तेंपळे नाकशिमरे केसर 
तांदूळ वेचता . " दोगांनीय जनेलाच्या वटेन उड्डाण केले . 

हात हात , मर येयल्या हेचेर ! सामके आंगार जुडून येतात बाये . 
किर , किर ठो ...... " बडी दाखैत केंसरान धेगसो घालो . 

" व्हळ्ळे आयलें हे . आमी भीनात तुज्या त्या बडये फाराक “ कावळी 
पुटपुटली आनी बडये तोंकार वचून बसली . कुच् करून एक चोंच भरून 
घेवन आयली . 

हय , तो भिवपा तेंप गेलो आतां . आता आमचे राज्य- रामानसुद्द 
सीतेक सांगून दवल्लां वय हंस चुभेगा दाना दाना । कौआ मोती खायेगा । ' 
कावळो केकाटपाक लागलो . कावळी की की करून हांसली . केसरान आतां 
फातर मोखूक कोमेस केलें . दोंगांय हुडली , पुण हुडटां हुडटां तांदळान चोंची 
भरून घेवक विसल्लींनात . 

रोकडींच ती दुसऱ्या घराच्या रांदचकुडीचे जनेलाकडेन पावली . 
आगे , तो कावळो मात्सो हेवटेन दी ... ” टकल्यान जेवतां जेवतां फर्मायलें . 

कावळ्यान कच्च करून आंग काडले . “ आंवय , तुका म्हणना तो . त्या 
उदकाचे आयदनाक ! ' ' की की हांसत कावळेन खुलासो केलो . 


" 

" भंगले व्हरून हांचें . आमी नास्तना जायचना . केना तांकां उदकाचो 
कावळो जाय जाता ; केना तांचे पोटांत कावळे रडटात आनी केन्ना तांकां 
कावळो आफुडटा - देवच जाणा ! ” कावळो आपणालो नर्वसनेस ल्हिपैत 
पुटपुटलो . 

जेवणामेजार तांच्यो खबरी नेटार आयिल्ल्यो . " ती मावशी मगे , बद्द 
कावळ्या आक्य . ” टकल्यान मदींच सांगले . “ किते , म्हजे आवयक धैर काडटा , 
आनी सर कोणाची तर त्या पाड्या मावशेची ? राव , सारको निवळायतां 
तावा . तकलो तांबडायतां धरून चोंचीन . ” कावळो भयंकर तापलो . 

" अब्बा , सामके आंगार जुडटात मरे हे कावळे . हाड तो दवलो हांगां . 
घालतां हांचे कपलार . ” टकलो तापिल्लो पळौन कावळी भियली . आनी 
दवल्यान आपणालो कपाळमोक्ष करीत म्हणून कावळ्याक ओड्रंक लागली . 

चल या घरा . पोरां किंवकिंवाट करतात जातली . सामकी भुकेतेली . 
कावळेन सगले . 

चल तर , नाजाल्यार सारकी शिकैतलों आशिल्लों बुद्द हाका ... 
पेडामळार फाल्यांच्या सभेत मांडटां थाराव ... हा टकल्याचे मर्तिकाक कोण्णे 
वचप ना म्हणून " चोंचींतले चोंचीत पुटपुटत कावळयान कावळेफाटल्यान 
धांव माली . 


" ऑरे , ऑरे बाबली , सोड सोड तेका . " विसून म्हनन्हें . 

४ सोड ! भायर काडटा में बोड ! तुमी सरा फाटल्यान , म्हाका 
आडायनाकाय करता तेजो खुदो आयज . बाबलीन त्या मनशाचे तोंडार 
थापा घालीत म्हळले . 

पुण बाबली , तेणे कित तुजो पोटलो खायला ? ओग्गी तेका बसेलकडेन 
कियाक छळटा . तो बावडो मार्गार उबो आसललो . तूं येवचे यवन तेका 
कित्याक गाळी सोक लागलो ? " येशान त्या मनशाक सोडयत विचालं . 

" मी पण तेच म्हणतोय हो ! " तो मनीस बावड़ो आपले पोले 
चोळीत हळूच उललो . खंयचो कोळमा आयलों आनी ह्या पातकांत पडलों अगे 
ताका जाते . 

" बाबडो स्वंय ! मोठे मालक्रियाद है घांटी . चोरांभशेन येताय आनी 
आमचो सत्यानाश करतात . बायलांक फुसलावन व्हरतात हे आमगेल्या . 
लाद्रांव खयचेकडले . " अशे बडबडत बाबली परत ताजे आंगार जुळून गेलो . 
तो मनीस बावडो भिवन फाठी सरलो आनी , " तुमच्या बायका हो आम्हाला 
काय करायच्यात् ? " अशें बडबडत थयचो सटकलो . 

पाडपडिल्ल्या , ताणे किते केला तुका ? कुचकुचता एकेक न आनी 
खरपीता एकेकडेन मरे तूं ! असल्यांनी लोक तुका पिशां ओस्पितलांत घालत 

मंय . " येशान हाताक धरून ताका आपलेनरोबर व्हरत म्हळ्ते .. 


म्हणून मंय . 

हय , म्हाकां घालतले ओदिपतलांत ? आजो येक जाय तेचो . म्हाग 
बायलेक फुसलावन व्हयल्या आनी वयल्यान म्हाकां पिसो म्हण्टात ! " अशे 
बडबडत बाबली येशाच्या फाटल्यान चलपाक लागलो . 

हातूंत नवीदाद कांयच नाशिल्ली . कोळमेचो येदोसो पोर सुदां जाणा 
आशिल्लो की , बाबलीक पिशे लागला म्हणून . सगळेजाण ताका पिसो बाबली 
म्हणूनच वळखताले . पुण हेर बडबड्या पिशांभशेन नाशिल्लो तो . ताजे पिरों 
आशिल्लें सूडाचें ! ध्यानामनांत एकच आशिल्लें बाबलीच्या , आनी तो म्हणजे 
सूड ! कोणय मराठी उलौपी मनीस दिसलो रे दिसलो ताका आवयबापाय 
वेल्यान गाळी घालन बालीन ताजी गची अदिलीच म्हणून समजुची ! घांटा 
वेलो मनीस म्हळ्ळो की ताजी पायांची तिडक मस्तकाक मारताली आनी 
ताकाय कारण आशिल्लं . यशोदा - ताजी बायल एका मराठी मास्तराचो हात 
धरून पळून गेल्ली . आपल्याले बायलेक एका मराठी मनशान फुसलावन व्हेली 
इतलेच आशिल्लं त्या साद्यासुध्या बाबलीच्या मनांत ! आनी ताजो सूड तो 
अशे तरेन घेवन नाचे समाधान करतालो . 

पुण एकाच वसफिाटी बाक्ली एकदम भांगराचो मनीस आशिल्लो . ताका 
पळयल्यार “ हे तर बाबलीचे भूत मगा ! ” अशेंच कोगय म्हणटालो , पयलींचे 
आतां कांयच उरूंक नाशिल्लं . साडे स फूट देहाचो , आडव्या हाडाचो बलभीम 
असो बाबली कोणाच्याय दोळ्यांत सट करून भरतालो . दिसभर वतांत काम 
केल्ल्यान पयलींचो गोरशी कात तांबडी पडिल्ली . कमराक वैतभर काष्टी लावन 
जो सकाळचो वावराक वचप तो बद्द सांजे घरा येवप . ताजी बायलय एकदम 
गुणस्त ! आख्ख्या कोळमांत तांचे इतले सुखी जोडपं आनीक आनीक कोणाचंच 
नाशिहें . एक विडी सोडल्यार आनीक कसलेच व्यसन नाशिलं बाबलीक ! 
बाबलीची कामाची उस्तवारीय मारी आशि  ी . ताण करून तांचे संवसाराक 
कितच फाल्त नाशिल्ले . आपल्या कष्टांनी आनी रगताचे उदक करून ताणे 
बरीच " पत " केली . तसो बाबली एकदम भांगराचो ! कोणय अडीनडीक 
मागूक आयत्यार केनाच ताणेंना म्हळे ना . ताका सोसारकीच ताजी 
बायल ! " यस्वदमावशे आयेन पडभर नाचणे मागल्यात " , “ यस्वदेव्हनये , 

काकोन अन्नाटेंभर पिठ मागला . " अशे म्हणून कोणय शेजारची मनशां कितेय 
मागूक आयल्यार तिणें केन्नाच रिकाम्या हातान परतीं धाडली नात . सुखांत 
उणेपण एकच आशिलं . आठ वसी जावन गेली तरी यशोदची कुस उजवली 
ना . यशोदेक भुरग्यांचो खुब्ब घोस्त ! वाड्यावेली भुरगी पुंजावन तिणे तांची 
अपुर्बाय करची . कामांक वचपी बायलो तर आपली भुरगी हक्कान यशोदेगेर 
दवरून वताली . आपल्याक मुरंग ना म्हणून तिका खुब वायट दिसचें . पुण 
देवाचे देणें तें ! नशिबांक मागून आयिल्ल्यांकच मेळपाचें . तिणे आपली कुस 
फळची म्हणून खुब देवदेव केलो . पुण कांयच उपेग जालो ना . बावलीकय वंशाक 
दिवो ना म्हणून खुब वायट दिसचें , पुण तो कितलोय जाल्यार दादलोम्नीस ! 
आपले दुःख ओटांभायर ताणें केनाच सरंक दिले ना : ते मनांतच दवरिलं . ही 
एक गजाल सोडल्यार सगळेवन ती दोगांय खुबच सुखी आशिल्ली . 
पुण 

कोणा नतदृष्ट्याची दिश्ट लागली ! गोरे मास्तराच्या रूपान 
बाबलीच्या भरिल्ल्या संवसाराक किड लागली . खंयचे म्हुर्तार त्या गोऱ्यान 
बाबलीच्या घराचो हुंबर हुपलो म्हणून देव जाणा ! बय धरांत जागो जाय 
म्हणून त्या मास्तरान बाबलीगेर भाड्यान रावचेले थारायलें . दोगच मनशां 
येदे व्हडल्या घरांत कशी रावची म्हणून दोन कुडी बाबलीन भाड्याक 
दवल्लेल्यो . शिकिलो सवरिल्लो मनीसं म्हणतगीच बाबलीनय ताका जागो 
दिलो . सात आठ दिस बरे गेले आनी मागीर एक दिस उलैतां उलैतां 
मास्तर आपल्याले मोडके कोंकणीत उललो , 

बाबली , म्हाका ते खानावळीचे अन्न बरां लागना . दोन उड्या 
तुमच्यांतच जेवन म्हन्तों . सेपरेट पैसे घ्या म्हयन्याला . " बाबली बाबडो साधो ! 
ताका मास्तराची काकूट आयली . आपले घर सोडून परक्या गावांत आयला 
हो मास्तर . मोगान रांदून घालपी कोग आसा ताका ! दोगांक रांदतात तांतून 
तिसरो किते चड न्हीं अशे ताका दिसले . फाटी फुडे कितेंय आल्तफाल्त घडत 
हाजे ताका मोव स्वप्न पडिलं ! 

मास्तरानु , तुझी कितें आमकां जड न्हुं ! फकत् आमगे गरीबांगेले 
शीत कडवणाचेरच धादोशी रावचे पडटले . ” बाबलीन मास्तराक सांगले . 


“ 


मारतर खुशाल जालो . 


भागीर मात मास्तरालो कावो सुरू जालो . बिराडाचे वासपुशेक म्हणून 

मास्तर बाबलीगेर भितर सल्लो , तेन्ना सगळ्यांपली ताजी नदर गल्ली बाबलीच्या 
गोऱ्या गोट्या तन्ना बायलेचेर ! कोल्याची नदर जशी तवशार तशी मास्त 
राची नदर यशोदेच्या साद्याभोळ्या खुमण्याचेर पडिली . हांगा फातोर 
मारल्यार जुस्त बसूंक शकता हे ताण पयल्या धपक्याक पारखिलें . आनी म्हारण 
दिसूनसुद्द थंयच आपणाले बिराड दवलं . हळु हळू संवकळ करून तांच्यांतच 
रिगप अशे ताणें थारायि . रांवक मेळनाफुडें खानावळीतल्या जेवणाचे 
निमित्त करून जेवणय तांगेरच घेवक लागलो . बाबली बावडो ताजे काकुळटेक 
गेलो . ताका संय सदर काकुळटेक गेल्यार हाका बिरमत फुटत म्हणून ? 

यशोदा पयलीं पयलीं मास्तरापासून पैस पैसच राक्ताली . पुण भास्तरान 
आपणाल्या कोमीक सभावान तिजे परकेपण ना केलें . हळु हळू आपणाकडेन 
अपुरबायेन उलौपी मास्तर तिका आवडूक लागलो . मास्तरान तोंडभरून 
तिजी तुस्त करची . बाबली वावडो रानी ! ताका संय असें म्होवाळ उलक 
येताल ? ती एकदां बरी ना जाली . पुण बाबली काम सोडून कसो घरा 
रावतलो ? पुण मास्तराले तशे नाशिलं . ताजी शाळा आशिल्ली फक्त एका 
मायत्याची . उरिल्लो वेळ ताणं यशोदेच्या म्हऱ्यांत बसून काडचो . ती बरी 
नास्तना बाबलीन कामाक वचचे कों , अशे उलोवन ताणे बाक्लीक तिजी 
मायाच ना अशें तिज्या मनार ठसयलें . आनी आपल्या धोवाचो आपल्याचेर 
मोग नासून फकत पैशांचेरच मो आसा अशें तिज्या मनांक भलेले . उरफाटे 
मास्तर तिज्याखातीर जीव सोडटा हे तिका दिष्टी पडटाले . मास्तरान स्पेशल 
तिज्या खातीर के वचून दोतोराले वखद हाडिले ; लारांजां हाडिल्ली 
सभावान सादी आशिल्ल्या मनशांचो कोणाचेरय रोकडोच विश्वास बसता . 
तसो नास्तराले चलणुकीचेर हिजो विश्वास बशिल्लो . तिज्या वायटपणांत 
मास्तरान तिज्या काळजांक आपलेखातीर जागो करून घेतलो 

आतां मास्तराकडेन ती मेकळेपणान उलौंक करूंक लागली . मास्तरय 
सदांच तिका खुष करपाचे हेतून वागतालो . एक दिस तिणे बाबलीकडेन 
भांगरा मुदयेचो हट्ट धरलो . बाबलीन तिका खुब समजायलें 

भांगरां शिंगरां आरचेसारक्या गरिबांक नहुँ . ” अशें म्हणून तिजें 

उलौणेच बंद केले . पयलींच बाबलीबद्दल तिजो गरसमज जाल्लो . तांतून आनी 
ह्या प्रसंगान तिजी खात्रीच जाली की बाबलीक आपलेपरस पैशेच व्हड ' 
दिसतात म्हुण . ह्या खबरी उपांत चारच दिसांनी मास्तरान एक मुदयेचें 
बॉक्स हाडून तिज्या हातार उडैलें . तिणे पैली ते कशेच घेतले ना . पुण 
मास्तरान तिका देवतेचो सोपद घालो म्हणून तिका ती घेवची पडली . आनी 
जेन्ना बाबलीन मुदी पळेली तेन्ना ताका संताप आयलो 

" कोणाकडल्यान घेतली तु ही मुदी ? अशी दुसऱ्यांकडेन भीक मागसर 
घोव मेल्लो तुगेलो , व्हय गे ? ” अशें म्हणून बाबलीन तिका ती सुदी परत 
दिवक सांगली . पुण तिजेय माथें चडिल्लें . तिणेय बाबलीक बरोच रोडायलो 
मास्तरान मदीं पडून झगडे मिटयलें . पुण तितल्यावेळापुरते जरी ते मिटले तरी . 
फुडें व्हडल्या झगड्यांचं तेच कारण जालें . 

बाबलीक पिकासांव जालें . आपली बायल आपले आयकना म्हणचे 
कितें ? गांवार लोक कितें उलेतात ते ताका येवजंक लागले . दनपरांच येशान 
ताका म्हणिल्ले 

" बाबले , तुवे त्या मास्तराक तुगेर दवल्ला तें बया न्हुं हां ! लोक 
कित्याकितेय उलैतात गांवार . तुगे वायलेक सारको सांबाळ रे बाबा . ” 
बाबलीची तकली विरार जांवक पावली . सगळी चिंता विसंरूक म्हणून बाबली 
पयल्याच खेपे गादयेचे सोपण चडलो आनी ताणे येशा वांगडां कोपाचे 
माल्लें . आनी तो घरांत सरलो . पळय जाल्यार यशोदा आनी मास्तर दोगांय 
म्ह - यांत बसून किटकिटतात . ताका माल्ली भिरभिरी ! पयलींच ताजे मन जालें 
संशयी ! तांतून आनी ताणे कोपांचं मारिल्लें . ताणे व्हडल्याव्हडल्यान गाळी 

केले . त्याबरोबर बायलयतिडकली आनी तो सोरो पिवन आयला 
म्हणून ताका उल क लागली . सोसूं नजो जावन बांबलीन थंयचं आशिल्लं 
लाकुड हातांत घेतले आनी बायलेक येथेच्छ बडयली . मास्तर पयलीं भिवन 
वोणीच बशिल्लो . पुण बाबली जसो यशोदेक मारू लागलो तसो तो मदीं पडलो 
ताणे दोगांकय सोडयली . त्या रातंचो कोणाच्याच पोटांत उदकाचो थेंब लेगीत 


सोवक सुरू 


गेलो ना . 

दुसऱ्या दिसा सावन है सदांचेच जावन पडले . बाबलीन कोपटेल 
मारून येवचे आनी बाबली - यशोदेचें घेरै पेटचे . इतलेय जरी जालं तरी 
बाबलीचो आपल्याले बायलेचेर खूब विश्वास आशिल्लो . कितलय जालें तरी 
ती आपल्याक फटोची ना अशें ताका दिस्ताले . मास्तराकय ताणे विश्वासान 
घरांक घेतिल्लो . लोकांचे सांगण्यांनी ताजे मनांत संशय आयिल्लो तरी 
खंयच्याच उपायान ताज्यान मास्तराक घराभायर धांवडांवक जायना 
आशिल्लो . 

एक दिस अशे व केस्ताव पेटून ताणे बायलेक रातचो मार घाल्लो 
आनी दुसरे दिस सकाळी कुडे उठ जाल्यार घर रिकामें ! यशोदेचोय पत्तो ना 
आनी मास्तरचोय पत्तो ना ! ताणे सालेकडेन सोदले . पुण खंय को ग आसा ? 
बाबलीन आजमेरेन नीजाचे कष्टान सांठयिल्ले काळांग फारावन रातोरात 
दोगांनीय पपा काडिल्ली . लोकांनी साळ्याक सोद केलो , पुण कांयच उपेग 
जालो ना . तेन्नासावन बावलीची अशी दशा जाल्ली . जेवण ना , खाण ना , 
काम ना धंदो , अशेतरेन तो घरांत बसून रावतालो . ताणे दोगांचेरय मोटो 
विश्वास दवल्लेलो , पुण ताणी ताजो घात मारिल्लो . तेन्नासावन बाबली कामां 
तल्यान गेल्लो . गांवभर मास्तराचे नांवान गाळी घालीत हेडचें , कोणय मराठी 
मनीस दिष्टी पडनाफुडें ताका गाळी सोवून आनी मारून तो मास्तराचेर 
सूड उगतालो आपलेभाशेन ! 

पुण ताज्या ह्या स्वभावाक लागून लोकांक त्रास नाताले . लोकांनी 
ताजेबद्दल तक्रार केल्ली , आनी सरपंच ताका पिशां होस्पितालांत घालपाचे 
थारायता अशें आयकंक येताले . बायलेन आनी मास्तरान ताजो विश्वासघात 
केल्लो आनी ताजे फळ ताका अशेतरेन भोगचे पडटालें ...... सुडाच्या 
पिशाचे भिरकेंत ! ...... 


आंकवार मोरी 


सुमित्राबाय 


जिवीत हे चिंतीत तर पोय फोकाणां , 
फाल्यां कितें जायत कोण जाणां . " 


रेडिओ लायला दिस्ता बाबान ! खरेच कितलो अर्थ भल्ला ह्या पदांत ! 
फाल्यां कितें जायत कोणाच्यानच सांगू नजो . फाल्यांच्या ह्या आशेचेरच 
हांवे ही कठोर तपश्चर्या केली आनी आज ताजे फळ म्हाका मेयळे . सुदिनाचे 
सुनिताबरोबर जाल्ले लग्न हो ताजो परमावधी ! कितें म्हजी स्थिती आशिल्ली 
काल आनी आज हांव खंय पावलां . खरेच , येवजूंक लेगीत नजो म्हज्यान त्या 
दिसांच्यो यादी . पुण पिशे मन भूतकाळांत धांवलेबगर रावचना . आजलगीत 
त्या दिसांचे चित्र म्हजेमुखार उबे रावता ...... 

ते वीसेक वसांचे बालिश सुमित्रा खंयचेकडेन आनी आयची ही 
पोक्त सुमित्राबाय खंयचेकडेन | " व्हडले चली आनी घर भरी " म्हणून 
ल्हानपणांत म्हज्यो अपुरबायो खुब्ब जाल्ल्यो . फाटोफाट भाव हाडलो म्हणून 
दोबराद कौतुक ! त्यातेपार चलयांक चडशी शिकौचली चाल नासूनय बाप्पान 
म्हाका मॅट्रीकमेरेन शिकयिल्लें . हांवे विशेत पाय दिलो आन बाप्पान ‘ सोयर 
गती ' सोदूंक सुरवात केली . दिसूक धा जाणांत उठून दिससारखे आशिल्ल्यान 
बाप्पाक जोतेय झरौ पडले ना . गायतोंड्याले दिनकरान म्हाका मागणी 
घाल्ली . किते उणे आशिल्ले म्हज्या नशिबांत ? दिनकरासारखो कर्तबगार 

दोतोर घोव म्हणून मेळटा आस्तना हांव म्हज्या भाग्याक नांव तरी कशे 
दवरतले आशिल्लें ? साखरपुडो जाल्लो . दिनकराची आवय जाण्टी म्हणून 

तिका 
दाखौंक म्हाका तांगेर व्हेल्लें . चार दिस रावचेलो आग्रो जालो . आई - बाप्पानय 
कांय आडकाठी केली ना . लग्नाक फकत दोनच म्हयने उरिल्ले . मागीर 
आनी भंय कसले ? हांव थंय रावले . घरचेभशेन वागलं . आनी ...... आनी 
एका अवसानघातकी खीणाक बळी पडले . दिनकराच्या मागणेक नकार दिव 
नजो जावन हांवे म्हजे आंकवारपणाचे फुल दिनकाराक अर्पण केले . लग्न 
सामकें दारांत पाविल्लं . नकार दिवन म्हज्या जीणेच्या सारथ्याक दुखौंक म्हजे 
मन भियलें . कितलय जाल्यार आमचं लग्न जातले अशें म्हाका दिसले . पुण 
फात्यांच्या पोटांत कितें आसा हे कोणाच्यान सांगू येत ? 

लग्नाक कपडे काडूंक म्हणून मोटार घेवन बेळगवां गेल्ल्या दिनकराक 
घांटार अक्सीडेन्ट जालो . म्हज्या अहेवपणाच्या सूर्याचो घांटार अस्त जालो . 
सगळ्यांचेर आकांत आयलो . पुण ...... पुण म्हजे दुःख उतरांनी उलौन 
सांगसारखे नाशिल्लें . त्या दिसा त्या म्होवाळ्या खीणाक लागून हांवें म्हजें 
आंकवारपण वर.डायिल्लं . म्हयनो जावन गेलो , दोन म्हयने जाले तरी म्हाका 
कावळो आफुडलो ' ना . आवय चिंतक पडली . तिणे खोदखोदून म्हाका 
विचाल्लं . हांवें व्हडल्या तोणान सगळे सांगले . येवजिल्यार म्हाका जाला ते 
बऱ्याचेशे दिसले . निदान ज्याका हांवें म्हजे सर्वस्व दिलं , त्या म्हज्या 
दिनकराचो आंकुर म्हज्या पोटांत आसा ह्या विचारान म्हाका सुख भोगतालें . 

पुण समाजाक हे कशे पटत ? लग्न जाल्ल्या बायलेन कितलोय व्यभिचार 
केल्यार लेगीत ती स्मार्ट , सोशल - हायसोसायटींत वावुरपी म्हणून हो समाज 
तिका माथ्यार घेता . पुण मोगाखातीर आंकवार चलयेन केल्लें आत्मार्पण ह्या 
समाजाक पटना . आवय - बापायन म्हजे मन बदलूक साम , दाम , दंड , भेद हे 
चारय उपाय करून पळेले . पुण म्हजे मन हांवें घट्ट केलं . म्हज्या दिनकराच्या 
तेजाक हांव म्हज्याच नावान वाडैतले असो हांवे पण केल्लो . लोकांनी कितेंय 
म्हळ्ळे म्हणून हांव केर करपी नाशिलं . म्हाका इतलेच वायट दिस्ताले , लग्न 


6 . 

जातगीच हैं गुपीत फुटिल्ले जाल्यार ही म्हाका माथ्यार घेतली आशिल्ली , 
पुण आज ...... 

आवय - बापूय म्हाका आबोतं करूंक लायतली हे उमजून हांव कोणाक 
कळनास्तना घरांतल्यान भायर सल्लं . ह्या व्हळ्ळ्या जगांत आधाराक कोणच 
नास्तना हांवें पाय घालो - बरोबर आनी एक जीव पोटांत बाळगून ! दिनक 
राच्या आवय - म्हन्यांत वतले म्हळ्यार ताणी म्हाका ' फुटक्या नशिबाची ' 
आनी आपल्या भुरग्याचो जीव घेवपी ' हालवांतीण ' म्हणिलं म्हज्या कानार 
पडिल्लं . थंय गेल्यार ह्या अंशाक ती दिनकराचो अंश म्हणून म्हन्यांत ओडीत 
काय ना हांतूत दुबावच आशिल्लो . म्हणून कोणाचो आधार नास्तना हांव 
आपले मनशांपसून पैस सरलें - जंय म्हाका आनी म्हज्या पोटांतल्या आंकराक 
कोणच नांव दवरचो नासलो ...... 


* 


सुदिन 

खरेंच ! जीण म्हणचे एक व्हडले अजाप ! नाजाल्यार म्हाका अशे 
अजापाचेर अजापांचे धक्के कशे बसतले आशिल्ले ? जीण म्हणचे दर्याची ल्हारां ! 
एक येता , एक वता ! फाल्यां कितें जायत ते आज कोणाच्यान सांगू नजो ! 
नाजाल्यार कुलाशिलाचो पत्तो ना म्हणून सोयरीको मोडटाल्यो त्या म्हाका 
सुचितासारक्या लाखाधिशाल्या चलये कडेन लग्न जावचलो योग येत म्हळ्यार 
कोणय हांसतलो आशिल्लो . आज हांव व्हळ्ळो इंजिनिअर जालां , फामाद 
जालां . सुचिताकेडन लग्न जांवक शकलां हे घडूंक खरे कारण म्हणचे म्हजी 
आई ! 

आई ! कितें केलें ना तिणे म्हजेखातीर ! जल्मभर कष्ट घेतले . ल्हान 
पणासावन हांव तिका पळतां . आई म्हणचे जातीवंत कष्टांची मुहुर्त ! एकवेळ 
आपूण उपाशी रावताली पुण म्हाका सल्याय वस्तूक तिणे ना म्हळ्ळ ना . 
म्हजो प्रत्येक हट्ट तिणे आपल्या ताकतीपरमाणे पुरयला . आवयपरी आवय , 
बापायपरी बापूय , भैणीपरी भैण , मित्रापरी मित्र कोणाचीच उणीव तिणे 

म्हाका दिसूक दिली ना . कोणाचे कपडे शिवन , कोणाक पापड करून दिवन , 
कोणागेर लोणचे घालून कशायभशेन तिणें आमकां दोगांकय जाय तितले 
जोडचे . तशी ती एका प्रायव्हेट शाळेत बाई आशिल्ली . एक बायल जावनय 
तिणे म्हाका कोणाभशेन वाडलो . आधाराक कोण ना , पुण सगळे शाळेतले 
काम , घरचे काम करून हांसत्या तोणान तिणे म्हजो अभ्यास करून घेवचो . 
म्हाका व्हड लोकांच्यो खबरी सांगच्यो , खेळूक फुडे काडचो . फकत म्हज्या 
एकाच हट्टाचेर मात तिजेकडेन उतर नाशिल्ले . मित्रांगेर वतगीच तांचे 
बापूय तांचे लाड करतात तें पळौन म्हाकाच किल्याक बापूय ना अशें म्हाका 
दिसचें . हांवें आईक विचाल्लें --- 

" आई बाकीच्या भुरग्यांच्या नावांमुखार बापायचे नांव असता . 
म्हज्याच नांवामुखार ते कशे ना गे ? " त्यावेळार ती एकदम स्वीन जाली . 
तरी मन घट करून तिणे म्हाका सांगेल , 

तुजो बापूय देवाक जाय जालो रे पुता , आतां तुजो बापूय हांवच ! " 
तिजे तोणाकडेन पळौन म्हज्यान चड कांयच विचारूक नजो जालें . हांव 
शिकलों सवरलो . एक हुषार भुरगो ---- " ऑल रांवडर " 

म्हणून शाळा 
कालेजीत फामाद जालो . ताजे सगळे श्रेय म्हज्या आईकच ! आज जो हांव 
दिष्टी पडटां ती सगळी तिजीच जादू ! हांव व्हळ्ळो इंजिनिअर जालों आनी 
खूप चलयांचे बापूय म्हज्या खातीर फावटी मारूंक लागले . पुण म्हज्या 
बापायचो पत्तो ना हे जाणून ताणी सोयरीक जुळयली ना . 

आनी त्या दिसा आईन आपले मन म्हजेमुखार उत्ते केले . तिच्या 
हातान आंकबारपणान घडिल्ली चूक म्हाका सांगून तकली सकयल बागौन ती 
उबी रावली . म्हज्या तोगांतल्यान जातल्या भडीमाराक तोण दिवक ...... पुण 
हांव ...-- म्हाका तिजी चूक दिसली ना . उलट तिजें व्हडपण म्हाका पटले . 
तिने म्हणूनच समाजाची इतली टिका सहन केली आनी खंबीरपणान म्हाका 
वाडैलो . स्वता आंकवार मोरयेची जीण जगून म्हाका घडलो . हाजो म्हाका 
अभिमान दिसलो . तिणे उपशिल्ल कष्ट आयकन म्हज्या दोळ्यांचो बांद फुटलो . 

तिज्या पायांर हांवे उडी घेतली आनी म्हज्या दुकांनी तिजे पाय धुवन काडले ' 
तिका मोठी खोस जाली . 

आनी सुचिता ! ताजे बापायन म्हाका बापूय ना ह्या एका उतराचेर 
आमचे लग्न मोडून उडैलें . पुण धन्य तें सुचिता ! ताणे कसल्या जादवान 
आपले बापायचे मन वळयलें देव जाणां . पुण ते म्हजेचकडेन लग जांवचेलो 
हट्ट धरून बसले . आमचे लग्नय जाले . सगळे आमच मनसारके जाले . सध्या 
हांव सुखाचे शिखरार बसला . कुंतीपरसय व्हड अशी आई आनी रूक्मिणी 
सारकी म्हजी बायल हांच्या पवित्र संगमाचेर घडयिल्लो घुमट सो हाव ! 
म्हाका मात व्यवहारीक जगांत एक नांवाजिल्लो इंजिनिअर हाजेशिवाय कसलेच 
व्हडपण ना . 

म्हज्या ह्या सुखाक म्हजीच दिष्ट लागचीना मूं ? सुचिता ह्या दोन तीन 
दिसांत कुरकुरूंक लागला . आईच्या शीलाचो ताका संशय येता . हांवें आई 
मुखार सोपुद घेतला म्हणून , नाजाल्यार हांव सारखं सांगतलों आशिल्लो ताका . 
म्हजी आई म्हणचे साक्षात् सायबीणनांय ! “ आंकवार मोरयेची " जीण कशी 
आसता हे सुखाच्या शिखरार बशिल्ल्या ह्या सुचिताक कशे करत ? 


सुचिता 


कितल्या आशेन हांवे ह्या घरांत पांय दवरिलो ! हांव सुदिनाची 
स्वामीनी जालें म्हणचेच ह्या घराची स्वामीनी जातले हे म्हजे उदिष्ट आशिल्लं ; 
पुण धरांत आयल्यार कितें पतले ? वता थेय आई , आई ! चेडवां बोडकुरां 
धरून सुदिनामेरेन सगळ्यांच्या तोणांत ' आई . ' शिवाय शब्द ना . जणूं काय 
आई म्हणचे सर्वस्व ! हांव कोण न्हीं ! कसले मायेच्या जादवान तिणे तांकां 
पिशे केला म्हणून देव जाणा . सुदिनाक तर आईमुखार म्हजीलेगीत पर्वा 
नाशिल्लेभशेन तो उलैतालो . म्होवाळ स्मृतींची आनी धुंद मोगाची पयली 
सत ! पुण तेन्नासुद्द आवयच्या मोठेपणाशिवाय दुसरे उतर सुदिनाच्या 

तोणांतल्यान भायर सल्ले ना . इतले सुंदर हांव , पुण म्हजे सोबीतकायेची तुस्त 
करचबदला हो म्हाका आपले आवयचे कष्ट आनी मोठेपण हांचे निरस वर्णन 
सांगतालो . आपण जो आसां तो फकत आवयच्या कर्तुबान अशें ताणे म्हाका 
सांगले | जशो काय दुसऱ्या भुरग्यांक आवयो नासतात ! आपले भुरग्याक 
घडौंक आवय त्रास घेना जाल्यार आनी कोण घेतली ? पुण सुदिनाचो बाये 
जगावेगळोच आवयचो मोग ! त्यामुखार ताका म्हजेंसुद्द काय म्हत्व ना . 

घरांत भितर सरतनाच म्हाका कयले की सुदिनाच्या आईच्या रुपान 
म्हजे संसाराक लागिलं हे काजळाचे बोट पुसून उडौंक जाय . त्याबगर म्हजो 
संसार सुखाचो जांवचो ना . आंब्यार चडिल्ल्या बेनल्लीभशेन ती म्हजे सुख 
चोखून घेतली . तेन्ना वेळारच तिका पैस सारल्यार कितेंय जायत . नाजाल्यार 
जीव भरून म्हजो संसार भोगचेले सुख म्हाका मेळपाक ना . त्याच दिसा हांवें 
कानाक पिवोळ घालो , हो नाजूक जाग्यार रोमिल्लो कांटो दुबैनास्तना काडून 
उडैन तरच नांवाचे सुचित ! 

पयली म्हैनोभर तिणें म्हाकाय आपणाल्या म्होवाळ उतरांनी भुलैलें . 
मनांतल्यान हांव जाणां आशिल्लं हो तिजो डाव म्हणून ! तरीकय हांवें सांबाळून 
घेतले . म्हळे , दोन दिस वचूंदी . पुण पयर त्या रानपिणीन म्हाका सुद्दीर हाडले . 
हां तिका भेण्याची भाजी करूं नाका , कोबीची कर म्हळ्यार तिणे सरळ 
मांगले , ' आईन भेण्याची भाजी कर म्हळ्या , हांव तीच करतली . ' म्हजी तिडक 
मस्तकाक माली . हवि तिका बरीच उजरावन काडली . म्हजो आवाज आयकन 
आई धांवत आयली- आपल्या मायावी हांश्यान म्हजो राग शांत करूंक ! पुण 
हांवे तिकाय मात्सो प्रसाद दिलो . ह्या संसारांत म्हाका म्हत्व ना जाल्यार हांव 
हांगा सवचीता म्हणून स्पष्टच सांगले . तिणे रानपीणीक म्हज्या उतरान वाग 
चेली वोद दिली . पुण सुदीनाक मेयाची भाजी आवडटा म्हणून 

तिणे तशे 
सांगलं ते म्हाका मागीर समजलं . अशाच साध्या साध्या वादंगांनी दिस भरून 
वचूंक लागलो . तिणे क्तिय सांगल्यार हांव ताजे उरफाटें करूंक लागले . तोणार 
मात आज्ञा वारक सुनेचो आव हाडटा लं . 

आनी काल ! काल हांवें मुद्दमच फोड फोडलो . व्हडल्यान सुदिनाक 
म्हळ्ळं , " म्हज्या घरांत सगळी म्हाका तुज्या आईवेल्यान चाळतात . म्हज्यान 
ते सोसूंक नजो . म्हाका ती आंकवार मोरयेली सून म्हण्टात . म्हाका लज 
दिसता . " हांवे अडेचे रडे हाडले . सुदिनान म्हाका खुध समजायले . पुण हांव 
ताजेकडेन तंडत रावले . भायल्याभायर है तिजे कानार गेल्यार काम जातले 
आनी हो आंकवार मोरयेचो दाग तरी म्हज्या संवसाराक लागचो ना . 


* * 


सुमित्राबाय 

आंकवार मोरी ! " कि आयकता है हांव ? स्वासा म्हज्या सुनेन 
म्हाका आज आंकवार मोरी म्हळे ! बाकी तिजो तरी कितें गुन्यांव ? तिणे 
आपले मनांतले दुःख घोवामुकार ओंकले . शेजारच्या कुडीत हांव आसां है 
तिका भो खबर ! सुदिनाच्या लमांक काय बायलो म्हाका बोट दाखौन 
कुचकुचताल्यो . पुण म्हज्या खोषयेमुखार म्हाका तांचे खय पडिलें तेन्ना ? 

आपल्या संसाराचेर फक्त आपलोच हक आसचो हे जणएकल्याक 
दिसता . तशें सुचिताक दिसल्यार तांतूत वायटपण कसले ? म्हज्या सुदिनाक 
कांयच समजना . ताजे मन आपले आवयभोवतीच आसा . पुण ताज्या 
बायलेक हे कशे पटत ? ती बावडी दुसऱ्या घरची , दुस - या रक्ताची ! तिका 
हजी ओड कशी आस्तली . तांतून आनी लाखाधिशाली अपुरबायेची चली . 
तरी ती या घरांत आयली हेच म्हजे नशीब ! आतां तिणें हांगा रमूंक जाय 
जाल्यार एकच उपाय ! हां हांतल्यान भायर सींक जाय . नाजाल्यार 
सगळ्या घराचो सत्यानाश जातलो . काशीयात्रेच्या निमित्तान भायर सरप ते 
आनी परत येवप ना . 

अशें करतना म्हजे आवयचे आंतडे दुखावता . कितली सपनां पढ़लेली 
हांवें ? फुडल्या सुखाच आशेर लोकांचे जिभेचे बाण फुलांसारके मानिले हांवे ! 
म्हजे शीलाचेर आयिल्ले प्रसंगांक कान धांपून सोण दिल्ले ... फकत फुडल्या 

सुखाच्या आशेर . पुण तेन्ना घडये ' सटी ' कोणशाक रावन म्हज्या नशिबाक 
हांसताली जांवये . पुण हांवे म्हजे मन आतांच घट करूंक जाय . संसाराचो हो 
त्रिकोण ! हाज्या नाड्यार है घर उबै आसा . म्हज्या पुताच्या सुखाक दाग 
लागू नजो जाल्यार हांवे ह्या त्रिकोनांतल्यान भायर सरूंकच जाय . त्रिकोनाचे 
तीनय कोन सारखे आसल्यारच ते एकठांय आसपांत गोडी ! तीन कोनांची 
तोगां तीन दिकांत जावपांत कितें अर्थ आसा ? म्हजेसारके बायलेन संसारांत 
रमूंक उपकरना . तेवय बी नशीबांत मागून येवंक जाय . हांवें जगूंक जाय जीण 

एकटची - आंकवार मोरयची ! 


पाल .... ! 


" 


चक् चक् ... " आड्यावेली पाल चुकचुकली . 
" कित गे , चुकचुकूक कितें जालें ? ” वण्टीवेल्या पालीन तिका विचाल्ले . 

कशी मजेत आसात पळय ही ... " पयलेन म्हळ्ळे . 
" मागीर , त्या कामां चुकचुक कितें जालें तर ? " दुसरी तिजेर तापली . 

आगे , आयक तरी . वशीच शीताफुडे मीठ खायनाका . आज ही 
सगळी एकठांय बसून खोश्शेन खबरी मारतात . पुण फाल्यां हो वेळमेरेन पळय 
कशी दुःखाची सासगाय पडपाची आसा ती ह्या घराचेर ... चुक्चुक " पालीक 
भविश्य कळी लें . 

पाल चुकचुकता पळय कशी . देवा पाव रे सायबा ! " घरांतले मुखेल 
वायलेन पोल्यांक हात लावन देवाक नमस्कार केलो . 

" आईले म्हणून नाका आशिल्ले भावार्थ ! पाल चुकचुकली खंय . 
तीवय खोषयेन बडबडटात जातली आमचेभशेन ! तुन्ना , योरे म्हज्या 
शाण्या ...... " निकतेच पावल घालंक शिकील्ल्या भावाल्या भुरग्याक 
आपल्या म्हयांत आफैत एकलो पुटपुटलो . आनी ती मंडळी परत आपल्या 
सुखाच्या जगांत रमून गेली . 

" कळटले पोरा , म्हातारेलो भावार्थ कितें तो ! हातच्या कांकणांक 
हारसो नाका . आमची भविष्यवाणी केनाच फाल्स पडना ... " पालीक 
आपणाक किंकोत लेखतल्या त्या पोराची काकुट दिसली . 

आनी खरेंच दुसऱ्या दिसा सूर्या अस्तमेक बुडटां बुङटां- त्याच वेळार 
तिनसांज कातरीर यमराजान आपणाले फांस त्या घराचेर मोखिल्ले ... 


STAGRAMHASHStrat 

" आई गे , आई गे ... " किळच्यांनी घर भरून गेले . घराची ती 
मुखेल बायल कोणांक काय सांगनास्तना करीनास्तना भरिल्ल्या संसाराक फाट 
करून यात्रेक भायर सरिल्ली- ज्या यात्रेकसाकून कोणच परत येना . - या सुखी 
संसाराचेर दुःखाचे मळभ फांकले . हड्डयांत कितेशे जागा म्हणून आड पडिल्ली 
ती बायल परत आनी आपल्या पांयार उबीच रांवक शकली ना- धांवांधांव 
जाल्ली - दोतोर - स्पेशलिस्ट हाडिल्ले . पुण काय खिणांतच सगळो खेळ सोंपिल्लो . 
घराचो कणाच मोडिल्लो . " चुक्चुक , जालें एक पर्व काबार ! आतां ह्या 
घराचे बारा विरेस्तार आनी तेरा सुकार जांवक वेळ नाका " म्हन्यांत 
आयिल्या जीवाक धरून सुपारी चाबडायिभशेन चाबडायत पालीन 
आपणाले संवगड्याक म्हळे . 

" वणीच कित्याकितंय वायट उलयनाका हां . काय बरे घर ! भांगरा 
सारखी मनशां ! ती एकमेकांक सांबाळून घर घट दवरतली . " दुसऱ्यान तिका 
शिटकायले . 

" पळोशीत न्हीं तू ! म्हातारी उलथली म्हणून आमची हाडां मसगांत 
वचूंक जायतो तेप आसा . पळय दोळ्यांनी आनी मागीर उलय कितें तें ! त्या 
चलयेची मात काकुट बावड्याची , चुकचुक ! ” भूयरे घालून घेवन हुंडक्या 
हुंडक्यांनी रडटल्या त्या तरनाट्या चलयेक पळौन पाल चुकचुकली . 

आगे , अशी वग्यावगीच चुकचुकनाका . आबय गेली म्हणून कितें 
जाले ? खांब्यासारके दोग भाव आसात . आवयसुवातेर भावजो आसात , 
ताजी कसली काकूट ? ” दुसरेन म्हळ्ळे . 

" हे पळे ...... " खांब्यार मावलेच्या जाळ्यांत सांपडिल्ल्या एका 
जीवाक घुस्पतना दाखेत पालीन म्हळे " हो तो मोह , हे ते दुष्टचक्र ! नकळटां 
जाळ्यांत सांपडिल्ल्या त्या जीवाभोवतणी तो कापडयो पळय जाळे विणीत 
आसा . तशेच ह्या घराभोवतणी दुस्खासी लोक जाळे विणतले आनी तांतून 
तडफड जातली ह्या तन्न्या जीवाची . चुक् ... चुक ! ” पालीच्या ह्या दाखलो 
दिवन केल्ल्या बडबडीचेर दुसरी तोण धापून वग्गी बसली . 

त्या दिसा घरांत काळखाचंच राज्य ! ना म्हळ्यार खंवसल्लेच्या जाग्यार 
पाटामुखार जळतले दिवलेचोद उजवाड पडटालो . टयुब पेटली ना की बल्ब ! 
भुरग्यांबाळां सुद्द मोनेळ पडिल्लेवरो चिडीचुप्प ! त्या घरच्या मनशांभशेन 
पालीकय उपास घडलो रातचो ! 

एकय बाये जीव येना . तिजेबरोबर तेवय मेल्ले भायर पडले दिस्ता . ' 
पाल वाट पळौन पळौन वाजेली . 

" जांव गे , एक रात उपास काडलो म्हणून मरना तूं ! लायट नास्तना 
जीव खंयचे येतले ? घराक आयलां तें पालीक कशे चुकत ? न्हीद वगीच ... ! " 
किण्ण घरांत फकत चुकचुकील्ल्या त्या पालींचोच आवाज येतालो आनी 
घरांतल्या सगळ्या मनशांक रावन रावन काल म्हातारेन उलेल्या उतरांची 
याद जाताली . 

आनी दुसरे दिसाचो सूर्या उजवाडलो तो मनशांची एकच गर्दी घेवन ! 
सोयरी धायरी , नित्र , बरे मागपी- सगळे येवन येवन वताले . घराक बद्द 
जात्रेचे रूप आयिल्ले . येतल्या वेतल्यांमुखार म्हातारेचे गुणवर्णन गावन 
घरांतल्या लोकांचे ताळे सुकिल्ले आनी रडरडून दोळ्यांतले उदक आटिलं . 
पांच स दिसानी मालवणच्यान व्हडल्या सुनेले आवय - बापूय जापेक आयले . 
चुक् ... चुक् ... ” पाल चुकचुकली . 
" वग्गी बस गे बाये ! मात्से तरी सुतक पाळ . " संवगड्यान तिका तापैली . 

तुका आनी म्हाकाच ते सुतक ! हे पळे भितर सलें जीव्याजीवे 
पातक ! चुक् ... चुक् ... ! " पाल ताज्या कानांत फुतफुतली . 

आवयन खांदार मान दवरून रडटल्या आपल्या बायेक समजायलें . 
उगी हां उगी ! अशी रडून जीवाक त्रास करूं नग ! " " कितें विपरीत 
घडले हैं अकस्मातच ? " बापूस धोतराचो सोगो दोळ्यांक लायत उलेलो . 

काय बरी लांब रुंद पाटी कशी बायल आसली ! काय व्हयाचे 
तिका ? " आवयन म्हळ्ळे . 

काल दरी आसली . अकरमात अॅटक आयलो ! ' चली परत 
मुसलंक लागली 


“ 

निमाणी जाप ना , सांगप ना , करप ना , कांयच ना . एतान आप 
णाले काळजाचे बोल उलौन दाखले . 

" जांव बरी गेली म्हणूंची ! कोणाक त्रास ना पास ! आपली आपण 
उब्याउबी गेली . थोडे सुदी कोणाक त्रास दिवचे नात ! " 

" निमाणी उलौंक व्हया हतां . तिज्या वस्तुबीस्तुंची वाटणी केली काय 
ना ? ” आवयन धुवेक विचाले . तिणे म्हणतासर कोणाचेच लक्षांत हो पॉइंट 
आयलो नाशिको . 

चुक चुक जालें - सल्लो कली घरांत ! ' पाल चुकचुकली . आवयच्या 
यादीन खोदलून गेी चली बावडी दुकां वहांवयत कुडीत घुसमटताली . 

धा बारा दिसांनी कारवारसून धाकल्या सुनेली भाव - भावज आयली . 

अय्योयो ... काय बरी बायल ! अशे कितें जाले वे अकस्नात् ! " 
भावजेन नण्डेक विचाल्ले . 

" कितकी ... हड्यांत दुखता म्हणचे नि - त्ति ! खंयचेकडेन कांय ना ... ! 
कारवारी हेल काडीत तिणे जाप केली . 

निमाणी दोन उतरां सांगली मं ! काय वाचा बीबसली ... ! ” भावान 
मेवप्याक विचालं . 

" खंयची जाप ? तिजेतिका लेगीत कयना सारखे आयुण आ..कां 
सोडून वचत म्हणून . " पुतान दोळे तांबडे केले . 

' " मागीर , मृत्युपत्र वी करून दवरला वा ना ? तिय भानगड जावच्या 
नज म्हणून म्हणता . मागीर आनी झगडच्या करच्या नाका . जाण्टे मनश । 
आपणे आपणे करून उहें बरें आसता . " 

चेरई आनी आसा वाडिल्ली . तिगल्या लया जबाबदारी घेवच्याक 
व्हडलो स - र्थ आसा म्हणा.ऽऽ " भावान मेवण्याक म्हळ्ळं . 

धाकट्या पुताली टयुबलायट पेटली . ती उतरां ताणें गांठीक बांदली . " हो 
तर महाकली ... रे करून आसा तें पळीक नजो कोणाच्यानच ! " पाल बडबडली . 

" लागीची सोयऱ्यां पैली पाड घालतात . ” दुसरेन तिज्या म्हणण्याक 
तेको दिलो . 

. 


आवयचो बारावो जावचेपैली भुरग्यांचे मनांत कुसां पोसवली . म्हयनोभर 
वातावरण दमशें उल्लें . दोगांय भावांनी भणीक घेवन एकठांय बसचे आनी 
आवयच्यो यादी काडच्यो . जावांनी मांयचे गुण गावचे- नण्डेक लागी ओडून 
दोळ्यांतल्यान दुकां काडची . मुयेपावलांनी दिस सरताले . दिशीमाशी आवयची 
ओढ कमी जायत गेली- काळाबरोबर दुःखय व्हांवन वचूक लागले . पैली 
भशेन घर मात्सें मात्से हांसू खेळूक लागले . 

आइकलां , दादाचं लगीन ठरलां खय . आईचे पत्र इलां थंयसर यो 
म्हणून म्हयनोभर रावच्याक . वचूंक व्होयां म्हाकां . " व्हडलेन रातचे घोवाक 
सांगलं . 

हय , पुण अजून आईक गेल्यार वर्स लेगीत जांवक ना . लोक कितें 
म्हण्टलो ? " घोवान आपलो दुबाव परगटायलो . 

" लोकांचे नांव नक घेवक ! आनी बस जालां ना म्हणून कितें जालें ? 
म्हाज्या एकसुऱ्या भावाचं लग्न ! ते काय परत परत व्हयांचा आसा ? " 
बायलेन फणकाऱ्यान म्हळ्ळे . 

' बरें , वच तर . पुण अशी म्हयनोभर पैली वचून कशे जातले ? घरचे 
सगले तुज्या जावेचेर पडचें ना ? तशेंच बायच्याय लग्नाचे पळौंक नाका ? 
आईक वर्स जावचेपली कशेय करून गुटलांवक जाय . नाजाल्यार तीन वसा 
जांवची पडटली . " घोवान बायलेक समजायलें . 

भावजयीचां चड कवतिक तुमकां ! बायल मेल्यार सोपली ! ते काय 
नांय . मी जातलींच म्हयनोभर . आनी बायच्या लग्नाची चिताय तुमच्याच 
बोडार ठेयल्या व्हय ? ती एक धोंड बसल्या उरार ! ” रागार जातकीच ती 
साम्कीच मालवणी हेल काडटाली . 

" मागीर हांव व्हडलो भाव न्हय तर ताजो ? ” ताणे विचाले . 

व्हडलो गेलो बिळांत ! हां , आनी फाल्यां वस्तीचो डबो घिऊन 
येयात बँकेतसून ! आनी म्हाज्या दागिन्यांबरोबर मांयचो पोक्यांचो जोड 
आनी गळसरी पण हाडा . " बायलेन सांगले . 

“ चुन चुक् ” पाल चुकचुकली . “ चिक ... शूऽऽ हळू ' दुसरेन तिका 
धपकायली . 


पाल : ५ ९ 


" 


तुजे भांगर आसा तें माथ्याबोडावेल्यान पुरो ! आई आनी कित्याक 
काडूंक जाय ? आसूं ते तशेच . फाल्यांबायचे लग्नाक उपकर पडटले . " 
घोवान समजायले . 

" हेच ते ! डोके वापरूक येना तुमकां . वस्ती म्हज्या ताब्यांत की जालें ! 
मागीर त्यो मांयच्यो आसू ना तर आजमायच्यो आसूं . " व्हडली फुतफुतली . 

" आगे , पुण आमचो सगळ्यांचोच हक्क आसा ताजेर . धाकल्याक 
विचारतां फाल्यां ... " व्हडल्यान म्हळ्ळं . 

बद्द नंदीबैल ! शिंगाच फाल्त तुमचे डोक्याक ! तेका कित्याक सांगाक 
व्हयां ? काय गरज ना . मागीर तिका फडफडूंक ! " ब्डब्ळी पुटपुटली . 

फटचू ... ' ' पाल तिज्या उजव्या खांद्यार पडली . 
आवयस ... " तिणे किळांच माल्ली . 
" कितें जालें गे वैनी ... " म्हन्यांतल्या कुडीतल्यान नण्डेन विचाले . 

मुक चुकू ... कितें जाले गे तुका उडी घेवक ? " तिज्या खांद्यावेल्यान 
उडी घेवन वयर चडटल्या पालीक दुसऱ्यान विचाल्ले . 

असले विचार ती सोडटा काय म्हणून करप येत्न ! हरशी अर्द 
गोयची अर्द मालवणची भेसळ करपी ही कल आपलो हट्ट सोडतशी 
दिसना ...... " पालीन सांगले . 

" कितें कितें घडपाचें आसा हांगां आनी उक्त्या दोळ्यांनी ते आमकां 
पळीचे पडटले ... चुचुल ... ! ' वायट दिसून तिणे म्हळ्ळे . 

" ते घडनये म्हणून मागप इतलेच आमच्या हातांत ! घडपाचे कितें 
चुकूक आयलां ? तूं बेटीच कटी जांव नाका . हे पळे पिसोळे भिरभिरत तुज्या 
म्हन्यांत पावलां . गीळ ताका . " एकलेन दुसरेक सांगलं . 

" कितै जालें वैनी , किळांच कित्याक माल्ली ... " नंडेन परत विचाल्ले . 

" कांय ना , ' ही एक दुसरी पाल पडली ! ' हाही म्हणून चडच सुळ 
सुळाट जाला ह्या प्राण्यांचो घरांत . " आंग शिरशिरावन व्हडलेन म्हलें . 

“ पाल उजवे खांद्यार केना पडची न्हय वंय . आई सांगताली . चल हात 

पांय धुवन तुपा दिवो लाय देवाम्हन्यांत . ह्या पालींचो थर्त भय दिस्ता आतां 
म्हाका . कितें सिनाल केला म्हणून देव जाणा तिणे ! " व्हडल्यान दुबाव उलौन 
दाखैलो . 
तुपा दिवो लायलो 

म्हणून तिजे अकलेचो दिवो पेटूक जाय मूं ! " 
पाल पिसोळ्याक लेगीत धरीनास्तना बडबडत रावली . 

पुण पालीन सिनाल केलो म्हणून ते वस्ती प्रकरण तितल्यान बंद जालें 
ना . व्हडलेन घोवाक भरीक घालून जाय ते केलेच . आनी जेन्ना धाकलेक हैं 
कयळे तेन्ना तिच्या नाकाक जाळ पडले - तिणे व्हडलो बोवाळ करून घर 
माथ्यार घेतले . आनी जाच्याखातीर ते भांगर आवयन जपून दवरिल्ले ते बायू 
तो कडू घोंट गिळून वणी बसले . तेन्ना सावन जावांजावांभितर नाडकाय 
उत्पन्न जाली . कामालेगीत वांटून जांवक लागली . तांचे दोगांयच्या झगड्यां 
मदी बायूचो संडवीच जावन गेलो . 

दोगीयजाणी तिखटमीठ लावन आपापले बोवाचे कानार दुसरेच्यो 
कागाळयो घालूक लागल्यो . भुरग्यां - दीलेगीत खाणाजेवणाकडेन भेद करक 
लागली . आनी एक दिस स्फोट जालो . पुण ताजे पेलीय पालीनी तांकां सिनाल 
दिल्लो . भुरग्यां - भुरग्यां खेळताली . दींच तांची केस्तांवा जाली . पुण ती झाटी 
अपुरबायेन पालोपी तांची आजी काय आतां नाशिल्ली . तागी आपापणाले 
आवयम्हयांत केशी व्हेल्यो . आनी भुरग्यांचे थांबून जाण्ट्यांचे वाजूक लागले . 
जावां - जावांमदत्यान आतां मातले गीत उजो वचनासलो . कितें निनित्य 
मळता काय म्हणून पळेताल्यो . दोय तोगाक तोग दिवन लागल्यो झगडूंक . 

म्हगेले चेरडाक माल्लो आनी ' म्हाल्या झोलाक बडैलो ' करून ! एकमेकांचे 
आवय बापायांचो उद्धार चालू आस्तनाच आव्यावल्यान दोगुय पालींनी 
तोगांत तोण घालून मही उडी घेतली . 

आवय , पाली झगडटात पळय आमच्या आईभशेन " एकल्या भुर 
ग्यान ताळयो पिटीत म्हळे . “ चक चक , कांयच बाय कळना हांकां- आमी 
झगडटात खंय . हांच्यो आवयो एक झगडाळ जावन खांवक उठल्यात एक 
कांक . पुण आमी झगळून खंय पडल्यांत - भोगानच पडल्यांत ; ताणी झगडचे 


पाल : ६१ 


" आई गे , 


न्ही म्हणून ! " पालीन तांचे अज्ञानाची काकुट करीत म्हळ्ळे . 
" व्हडांक कळना , 
कळना , ते ल्हानांक कितें समजतले ? " दुसऱ्या पालीन म्हळे . 

पालींची जोडीच पडली मदीं अशुभ गे बाये , एकदम 
अशुभ ! वायट ग्रह आयल्यात ह्या घराक , आनी कांय न्हीं ! " जुस्त थंय 
पाविल्ल्या बायेन म्हळ्ळे . 

तूं वगी बस जाण्टुले ! पालींचे नसते कौतुक नाका ! तूं जीव्याजिवी 
पाल पडिल्ली आसा तो पुरो आमच्या संसारांत ! आनी आनी अशुभ काय 
घडूंचा आसा . हांव मरतगीच सुटतली सगळी ! " व्हडली ताजेरच आड्डली . 
तें बावडे दुकां गळेत येदेशे तोण करून रांदचकुडीत गेले . 

आनी त्याच राती घरांत व्हडलो वादंग जालो बायलांबायलांतल्यान उजो 
दादल्यांभितर पासवलो . आनी वायटपणाचे धुंवरान घर भरून गेले . भाव भितरय 
भाटांबेसांक लागून किजीलां जातालींच- ताकाय तोण फुटले . आनी हो 
फटयता तो नागयता करतांकरतां सरळ घराचेच दोन फांटे पडले . घरांतलो 
एकचार ना जालो , एकाच घरांत दोन रानी पडल्यो . खाशेल्या भैणींनी 
तोणांत बोटां घालची इतल्या मायेमोगान इतलोतेप वागपी त्या सुनांनी घराची 
वाट लायली . जावेन जावक फाट केली आनी तांचेबरोबर लायटींची वांटणी 
जाल्यान पालींचीय ताटातूट जाली . आड्यावेली पाल चुकचुकत व्हडलेले 
रांदचेकुडोंत पावली आनी वण्टीवेल्या पालीन धाकलेले रांदचेकुडीचो 
आधार घेतलो . 

हांव सांगतां न्हंय तुमकां ! बरयात तुमी पत्र . तुमचेपरस चड वळखतां 
हांव तुमच्या भैणीचे मन ! कावेरीआकान केन्नां सांगून दवल्लां म्हाका , तुजी 
चली म्हजी सून करता म्हणून . येवजीत कितें बसल्यात ? " न दाबाय परत 
परत केसबाबाक जागयताली . तिजे निना आतां लग्नाचे जालें . वाडिलं चली 
घरांत आसतकीच आवयच्या गळ्याक कसो तांत बशिलेवरी जाता , हे आवय 
कच समजुपाचें ! केसबाबाक कितें चिंता नाशिल्ली अशे न्हीं . तोय सोयरीक 
पळोपाचे तजवीजेंत आशिल्लो . पुण हेरकडेन सोयरीक पळौचेपैली आपल्या 
नण्डेल्या चल्याक- उमेशाक पयलीं विचार , अशें नर्मदाबायचे मत आशिले . 
न्हय , तिका सामक खात्रीच आशिल्ली की उमेश निनाक हयकार दितलोच 
म्हणून . पुण केसबाबाचो मात ह्या नव्या पिळगेचेर विश्वास नाशिल्लो.ओगीच 
हात दाखन अवलक्षण करचेपरस विचारूच नये अशें ताले मत आशिल्ले . 
उमेश दोतोर जाल्लो . चार बुकां शिकिल्ले हे गांवठी नि . ताका पसत 
पडपाचें ना अशे ताका दिस्ताले . पुण बायल सुंठ कशी हात धुवन फाटल्यान 
लागतकीच ताज्यान ना म्हणूक नजो जालें . आनी ताणे आपल्याले भावोजीक 
-अंतूबाबाक पत्र बरौन घाल्लें . 

निमान भितल्या कुडीत बसून हे सााळे आयकल्ले . आनी ते पत्र 
रवाना जायतसावन ताजें न आशा - निराशेच्या झोपाळ्याचेर हुबतालें . 

ताकाय खात्री आशिल्ली की उमेश ताका केनाच ना 
म्हणचोना . उनेश .... उमेशाशिवाय दुसऱ्या खंयच्याच भुरग्याचो विचार 


आवयभशेन 

लंगीत मनांत हाडूंक ताका भय दिसतालो . निक्तंच ताका एकविसावे सोपून 
बावीसावे वसं लागिलं . तन्ने मनांत येवपी विचार राजेय मनांत घोसोळ 
घालताले . ह्या दोन तीन दिसांत ते फक्त पत्राचे जापेची वाट पळेताले . आजय 
ते आपलो मेटयेचो तुवालो घेवन भरूंक बशिल् . एका एका टोक्याबरोबर एक 
एक विचार ताजे मनांत येतालो . ताका दिसले , आज आकागेरच्यान पत्र 
येतले . ' निमा म्हाका सून म्हणून पसंत आसा . ' आकाली सून ! उमेशाची 
बायल ! बशिल्लेकडेन ताका लजिल्लेभशन जालें . ताज्या गोरे गालांचेर गुलाब 
फुलले . वण्टीक लायिल्ल्या हारशांत ताका आपले तोण दिसले . आनी ताका 
याद जाली ... 

ल्हान आस्तना रागार जाल्यार जांव लज दिसल्यार रोकडे ताजे पोले 
तांबडे जाताले . एक दिस आकागेर गेल्लेकडेन शेजारच्या एका बायलेन 
आकाक , " ही गे तुजी सून ? " म्हणून विचालें . त्याबरोबर निनाचे पोले 
लजेन गुलाबी जाले . उमेश थंयच आशिल्लो . ताणे आकाक म्हळ्ळे , " आई , 
आई , निमाच पोले पळय कशे गुलाबी जाल्यात ते . हां । कांय चिमटी काडून 
ना हां ताका . " 

त्याबरोबर " हो एक अवचिन्न बाये ! ” म्हणून सगळी हांसली . निमाक 
ते साळे येवजले तेन्ना तसलो अर्थ भो कयटालो ! पुण आतां ते व्हड जालें , 
येवजूनच ताजे गाल तांबडे जाले . उभेशाक याद आसत काय हाजी ? ताजे 
मनांत आयलें . 

सामके ल्हान आस्तना सावन ताका उभेशाची बायल म्हणून चाळीचे 
सगळ्यांनी . ल्हान आस्तना ते आवयबरोबर आकागेर गेले की उमेश खुब्ब 
खोषी जातालो . खेळूक , हेडूक दोगांयजाणा वांगडाच आस्ताली . रांदचेवाडचे 
ल्यांनी खेळटना उमेशान सदांच निमा आपली बायल जांवची म्हणून हट्ट 
करचो . केनाकेनाय राग येतगीच निमान गाल फुगौन म्हणचें , शीऽऽम्हाका नाका 
असलो काळो न्हवलो . म्हाका बलो म्हजेभशेन गोलो गोलो पिट्ट न्हवलो जाय , 
चकचकीत ! ' उमेश सामको रडकुरो परततालो . मागीर पेरां , चिंचबोटांची 
लालूच दाखौन उभेशान ताका आपली बायल जांवक राजी करचें . मागीर 
मात चिंचेमुळांत तांचो खेळ बरो गतालो , 

, 


आपालिपा , सायलिपा सायचो गोगो जिखून घर , 

काना किते मुदी , चल घोवाचे सोदी . 
म्हणनाफुडे निमान आनीक कोगाकच सोदीनास्तनां जुस्त उमेशाक सोदून 
काडचो . उमेशान आपल्याचर पाळी येतगीच निमाक सोदून काडचे . चुकून 
एका वेळार नि न दुसऱ्याक सोन काडल्यार उमेश सानको फुगुन बस्तालो . 
भुरग्यांनी तांकां खुब्ब चाळीचें . “ काळांदूर न्हवरो , पाकलीण बायल ! " 
म्हणचे , पुण तांकां ताजे पेन नाशिलें . 

भुरणींच कित्याक , जाण्टीसुद्दां तांकां घडये घडये चाळताली . निना आका 
गेर येतगीच तांगेल्या भाडेल्यांनी “ धाकटी भाटकान्न येयली " म्हणून निक 
सानके उखलून धरचे , दारांतली तरेकतरांची फुलां हाडून ताजे हो येत 
घालची . मागीर आकान अपुरबायेन फांतयो करून ' सुनेक ' माळच्यो . तशेंच 
उमेश मामागेर येतणीच न दाबायन ' जांवय आयला , जांवय आयला 
करून तरतरांची खाणां करून घालची . बरोबरचे तर ' कितें रे , मावोड्या 
गेल्लो ? ' अशे म्हणून उमेशाक हटकिताले . हाकाच लागून तर निनाचे ध्याना 
मनांत उमेश भरून उरिल्लो . ताका दिसले , आपल्याक येवजता तशी ह्या 
सगळ्याची उमेशाक याद आसत काय ? 

ल्हानपणच्यो एक नहीं हजार गजाली निक्त्योच घडिल्लेवरी ताका 
येवजताल्यो . कोळ सारख्या खेड्यांत शाळा फुटल्या ! 

पुण तांतूंकय 
चवथीपर्यंत शिकयताले थेय . निमा थंय चवथीपर्यंत शिकेल . चलीभुरग्याक 
कित्याक जाय चड शिकूक अशें म्हणून ताका घराच दवलं . घरांतेल कामकाज 
सगळे ताका जमताले . विणप - करप , शिवण सुत , भरतकाम असले सगळे 
ते शिकले . 

तेवटेन उमेश मेडिकलाक वचून दोतोर जाल्लो . हालींसाराक निमा 
चडशे तांगेर वचूंक नाशिल् . उमेशय शिकपाक लागून चड पावनाशिल्लो ! 
निनाक दिसले , आपुण शिकूफ ना म्हणून उमेश आपल्याक नकार बी दिना 
मूं ? पुण ते कशे शक्य आसा ! शिकीले चल्याक चलीय शिकील्लेंच मेळूक 
जाय अशें कोणे सांगलां ? ताका येवजले आका तर सदांच म्हण्टाले 

चलयांक शिक्षण जाय कित्याक ? घरचे सगळं करूंक येतगीच जालें . " 

ताज्या आईन म्हणजे , “ म्हगेले निमा राजाची राणी सोबत ! शिक्षण 
ना म्हणून ताका कोण नकार दिवचे नात . " उमेशाक तर ताज्या सुंदरकायेचें 
कोण कौतुक ! भुरगेपणांत तर ताका निमांच सामके दिशैं आशिल्लें . फाटी 
आकागेर गेल्लें तेन्ना उमेशान ताका पळौन म्हणिलें , 

आरे बाबा ! हे निमाच हय गे आई ? पयलीं परसय चड सुंदर 
दिसता मगे हैं . " आनी आपले मित्राकडेन वळख करून दितना ताण 
म्हणिलें , “ कयळे मरे , ही म्हजी मामेभैण ! आमची कोळमसुंदरी ! " कितली 
खोस जाल्ली ताका ते आयकून ! 

निमा सामकी लजेव्हकल . हाली व्हड जायत सावन ते उमेशाकडेन 
उलयलेगीत नाशिल्लें . मदींच ताका दुबाव आयलो . हालींसाराक पयलींभशेन 
हांगा येतगीच तो ताजेमदी रमलोना आनी रोकडोच गेलो . दोन दिस लेगीत 
रावलो नाशिल्लो . ताका दिसले , ' हांव आवडना काय ताका आतां . पुण 
छे ... तो विचार ताच्या मनांक चड वेळ टिकलो ना . मदींच तुवाल्याचे टांके 
चुकले - बोटाक सुय तोंपली तशे ते भानार आयले . 

पोस्टमन येवचेलो वेळ जालो . ताजे मन चुळबुळत उल्लें . आज तरी 
येतले काय पत्र ? खरे म्हळ्यार ताणींच पयली पत्र बरौपाचे . पुण ती कितलीय 
जाल्यार न्हवरेकारां ! ताच्या दोळ्यांमुखार चित्र उबै रावले . आकाले पत्र 
आयलो . ताणी आपल्याक सून म्हणून पत्करलां आनी लागींचोच म्हूर्त धरया 
म्हणून बरैलां . घरांत चलिल्लो लग्नाचो बोवाळ ते कल्पनेचे राज्यांत अनुभवूक 
लागले . खीणभर ताणे दोळे धांपले . ताजे बंद पापण्या खार सवो उत्रो जालो . 
भटांनी अंतरपाट धल्ल्यात ... मंगलाष्टकां चालू , जाल्यांत , वाजंत्री वाजतात . 
भट ताका उमेशाच्या गळ्यांत हार घालूक सांगता . ते हळूच तकली वयर 
काडटा . मुखार उमेश हांसत उबो आसा - हातांत हार घेवन ! ते हार घालूक 
हात वयर काडटा .... पोस्टमन ' ह्या कुरैंकाराच्या आवाजान ताजे दिसा 
सपन फिल्म तुटि.वरी मदींच तुटता . पत्र घेवन ते सालांत वशिले केसत्राबा 

कडेन दिता . आकाल्या घोवाल्या अक्षराक ते वळखता आनी म्हणूनच पत्र 
दिवन ते मदल्या कुडीच्या दाराफाटल्यान उबै रावता - कितें बरैलां काय . ह्या 
विचारान उसळी घेवपी काळजाक घट्ट चिमटेत धरून ...... 

केसबाब पत्र वाचता . तोण आंबट करून ते सकयल दवरता . सकल बसून 
तांदूळ वेचपी नर्मदाबाय हळूच , ' कितें बरयलां ? ' म्हणून विचारता . बापायचे 
देविल्ले तोण पळौन निमाच्या काळजांत धडधडूंक लागता . जिवाचे कान 
करून ते आयकता . 

हांवें सांगिलं तशेच जाले ना ! तरी हांवें म्हणिल् विचारूच नये 
म्हणून . पुण तुका जाय आशिल्लं न्हंय ? ” केसबाबान म्हळ्ळे . 

" हय , पुण कितें बरैलां ते तरी सांगात . तुमचे भैणीक निमा सूम म्हणून 
जाय आशिल्ली न्हीं ? " नर्मदाबायन विचालं . 

तिका ढीग जाय , पुण लग्न जावपी तयार आसूक जाय न्हंय ? " 
" म्हणचे , उमेश तयार ना लग्नाक ? " नर्मदाबायच्या तोणान निमालेच 


मन उलैतालें . 


" सांगतां कितं तर ? ताजे खंय कोणा दोतोरणीचेर प्रेम आसा आनी 
शिवाय तो खय निमाक भयण मानता . " नर्मदाबायन कपलार हात माल्लो . 

निमाची शक्त कमी जायत गेली . दोळ्यांमुखार वांकुळी चक्रां युवक 
लागली . दाराक घट्ट तेंकून ते उबै रावले . आवय बापूय सालांत कितें उलैतात 
ते सुद्दां ताका समजना जालें . तुटिल्ली फिल्म परत सुरू जाली ... 

...... निमान हार घेवन हात वैर उखलले . ते उमेशाच्या गळ्यांत हार 
घालताले , इतले म्हणसर दुसरे एक चली धांवत थंय आयले आनी ताणे 
निमाल्या हातांतलो हार ओडून काडलो आनी ताका धुकलून सकयल उडयलें . 
" उमेश ... " व्हडान किंळाच मारून निमा सकयल वचूंक लागले . 

आवय बापूय धांवत आयली . ताणीं ताका उखलून कुडीत व्हेलें . पुण 
ताका कांयच जाणवलं ना . तरेक तरांनी ताणी ताका शुद्धीर हाडचलो येन 

केलो . निमान मोठ्या प्रयासान दोळे उघडले . आवयन ताका उलो केलो . पुण 
निमाच्या त्या सुंदर दोळ्यांत कांयच वळख दिसली ना . ते दुसऱ्याच विश्वांत 
आशिल्ल . एकेवटेन नदर लावन ते बडबडूंक लागले . मदींच ताका खुब्ब हांसन 
दिसताले . मदींच ते व्हडान रडटाले . गोंदळून गेल्ल्या बापायच्या हाताक 
हिसडो मारूम तें उबै रावले आनी धालो म्हणत नाचूंक लागले , 


" इल्लीशी सांगशी करून दिगा मामा , 
वेल्या रानां सोसो आसा , कासे वतली 
सोश्याले मांस काडून मामा दितेली 
आनी मामाले चली हाडून सून करत लीं . " 


प्राब्लम 


सकाळी उठत सावन नीराचें मन थायर ना . कितें करचें तेंच ताका 
समजना जालां . नितीन आपलो सदाभशेन आफिसांत वचपाचे तयारेक 
लागला . पुण नीराची मात अजून कसलीच तयारी जांवक ना . एकेवटेन घर 
आनी समीर हाजी चिता तर दुसरेवटेन ऑफिसचो हुस्को ताजे मन कोरांतता . 
दोशींवटेन पंच पडिल्ल्यान कितें करचें तें ताका सुचना जालां . नितीनाक 
विचारल्यार तो कितेच कानामनार घेवचो ना है ताका सदांच्या अणभवान 
खबर आसा . तरी आस्तना ते ताजे मन द्रववपाचो निमाणो येत्न करता . 

है पळयात , आज कशेय करून तुमी घरा रावात न्हीं . समीर आज 
कसोच तयार ना एकलो रांवक . ते बेबीय चुतड अजून येवक ना . तेन्ना ... " 

नीरा , तुका हजारदां सांगला हांवें , ही घरची काचकिसांवां म्हज्या 
म्हांत हाडूं नाका म्हणून . परत परत तेच तेच कितें सांगता ? म्हाका घरा 
रांवक जमचेंना म्हणून बरे जाणां तूं ! " नीराचे वाक्य मदींच तोडून नितीन 
आपणालो टाय सारको करीत म्हण्टा आनी आपले बग घेवन भायर सरता . 

एकेवन नीराक नीतीनाचो मत्सर दिसता . घरादाराची कसलीच चिंता 
ना . आपुण की आपले काम ! घरांतले सगळे आपणेच पळोवक जाय तेय बी 
नोकरी सांबाळून . नितीनाम्हऱ्यांत चड कुणकुणल्यार तो सरळ नोकरी सोडूंक 
सांगतलो हे ताका बरे खबर आसा ; पुण इतली बरी नोकरी इतल्या वसांनी 
सोडूंक नीराचीच तयारी ना . ह्या मॉडर्न सोसायटीत व्यवस्थित रावतले 
जाल्यार मेळता तितलो दुडू थोडो , हे ते जाणां . म्हणून तर इतले त्रास पडूनय 
नोकरी सोडून दिवक ताजे मन कांचवेता . 


. 

हालींसारक गोंयची सामकीच मुंबय जाल्या , पयलींचे ते संथ जीवन 
ना जालां आनी मुंबयसारकीच धावपळीची , यांत्रीक जीण गोयांतय सुरू 
जाल्या अशेंच ताका दिसता . लग्न जाल्ल्यो बायलो , जांकां घरांत आनीक 
आनी कोणाचो आधार ना तरी त्यो घरदार , भुरगी - बाळां चेडवां बोडकुरांच्या 
सुवादीन करून सिर्वीसेक वतात तांचे सगळ्यांचे दुखणे एकच ! सगळेकडेन 
एकच कथा अशें म्हणून ते आपल्या मनाचे समाधान करून घेता . पुण म्हणून 
कितें ताजो प्रॉब्लेम सुटना . 

लग्नापयलीं ते नोकरी करताले . लग्न जातगीच तर राजाराणयेचो संसार ! 
मांवनांय खेड्यांत रावपी . थोडे भाटबेस आशिल् आनी घर सोडून ती हांगां 
शारांत येवन रांवक कशींच तयार नासली . नणंद व्हडल्या देराकडेन पणजे 
शिकूक आसताली . घरांत दिसभर एकले रावल्यार वाज येतलो म्हणून 
सुरवातेक नीरान नोकरी चालूच दवल्लेली . दोगांचे करून नोकरेक वचूंक ताका 
तशे जड नासले . पुण तांच्या राजाराणयेच्या संसारांत तांच्या राजपुत्रान 
समीरान प्रवेश केलो न्नासावन एक व्हडलो प्रॉब्लेन ताज्यामुखार उबो 
जालो . अितल्या तेपाची सगळी प्रिव्ह लेज , सीक लिव्ह सोपोवन ताणे 
करोयभशेन पयले वर्स काडलेच . मागीर थोडो तैप आई येवन रावली , थोडो 
ते । मांय येवन रावली . पुण जणएकल्याचो सार जणएकल्याक जड जालो 
आवय जांव , माय , सदांच की उपेगी पडत ? नोकरी सोडटले म्हळ्यार 
पैशांचे दृष्टीन ओडाताण ! अितल्या तेंपाच्या पावंड्याचेर जगूंक मेळचेना है 
ते जाणा आसता आनी म्हणून तर सगीराक लागून एक व्हड प्रस्न ताज्या 
मुखार उबो जाता . मागीर बाकीच्या नोकरी करपी बायलांभशेन तेय एक 
चेडू दवरता आनी घर आनी समीराक ताजेर सोपयता . कांय दिस तशे बरे 
वतात . पुण मुखार ते चेंडूं - बेबी होच एक व्हडलो प्रॉब्लेम जावन 
बसता नीराचे तकलेर ! 

जेवन खावन साठ - सत्तर रूपया म्हयन्याक दिवनय बेबीची सदांच 
कुरकूर चलता . इतलेय जावन आयदनां घासूक , ओली उमळूक वेगळी 
वावराडी ! पुण बेबीच्यो भत्रायो चडटात . हळू हळू डब्यांतले सामानय सोपूंक 

लागता . साखर , तांदूळ , कड्डण , कितें किते म्हणून चावयेत दवरतले ? 
खाणाची तर खबर विचारपाचीच ना ! नीराची फाट जाली रे जाली , 
बेबीची खादाडपंची सुरू ! खयची चा करून पी , शेवयां - सांजो करून खा ! 
खंयचे पापड भाजून खा , गॅस आनी सगळे राज्यच बेबीचे सुवादीन ! बरे , 
समीराक तरी बरेतरेन सांबाळप , ते ना . ताका रडयत घरांत दवरून शेजाऱ्यांगेर 
चवळ्यो मारूंक वचपाची ताजी तयारी ! 

समीराच्या मनाचेर बेबीक लागून वायट संस्कार जायत हाजो 
नीराक सदांच भंय दिसता . चेडी , रांड असली वायट वायट उतरां 
बेबीच्या जीभेकच बांदिल्ली ! ताजी भासय अिबाडटा . पुण कांयवेळार 
बेबीकडल्यान तो कोमीक कोमीक पदां शिकता , “ शंकरपाळी , तिकीट काडी 
आ हा हा बिस्कीट कुणी हेली ” असली खाणाजेवणाची पदां ! पुण नीरा थंय 
दुर्लक्षच करीत रावता . 

इतलेय जावन जिवाक सुख म्हण्टा ते ना . नीरा ऑफिसांत वता खरें 
पुण दिसभर काम करतना ताजो जीव घराकडेन लागिल्लो आसता . समीर 
खंय पडत , रडत हेच येवजत उरता , कामाक लक्ष लागना . ताका लागून 
शंभरदां मैनेजराली उलोवणी खावची पडटात . पयली सुरवातक तर वर्साच्या 
समीराक आवयच्या जांव मांयच्या लेगीत म्हन्यांत दवरून वतना ताजो जीव 
वयरसकयल जांवचो . पुण काळजार फातोर दवरून ते कामांक वताले . व्हड 
जातां जातां तर ताका समीराची सामकीच चिंता जांवक लागली . आतां तर 
घरा आवय जांव मांय कोणच नसताली . आनी सनीराक समजूक लागिल्लें . 
दिसभर आवयबापायपसून पैस रांकक तो कसोच तयार जायना आशिलो . ताजे 
हट्टाखातीर नीराक खूपदा दांडी मारची पडटाली . पुण सदांच हे करों 
चलत ? तांतूत आनी ताज्या बारीक सारीक दुखण्यांनी नीराच्यो सगळ्यो 
कॅज्युअल सोपताल्यो . ताज्या हट्टाक लागून ताका समजायतना नीराचो जीव 
अर्दी जावन वतालो ; मागीर आफिसांत पावपाक लेट जावप ! मैनेजर तरी 
सदांच कसो ओगी रावत ? 

चार - पांच दिसांफार्टी नीरा अशेच अर्दवर लेट जाल्ले , तर 

भनेजरान केबिनांत व्हरून ताका निमाणी वॉर्निंग दिल्ली . आनी घर जांव 
नोकरी खंयचंय एक क्षेत्र बरेतरेन सांबाळ म्हणून उपदेश केल्लो . अशेपरस 
तुका नोकरी कित्याक करूंक जाय ; अर्शय ताणे विचारिल्लें . पुण दुसन्यांची 
दुखणी लोकांक कशी समजत ? वाडटो खर्च , तांतून नणंद लग्नाची - केदी 
जबाबदारी ? गावांत मांयनांवांक म्हयन्याचे म्हयन्याक मनिऑडर पावंक जाय 
ती वेगळीच . शिवाय अितल्या तेंपाचो भपको सांबाळूक कितली ओढाताण 
जाता हे दुसऱ्यांक सांगून - कशॆ समजत ? म्हणून तर मन मारून नीराक नोकरी 
करची पडटाली . 


येवजुपांतच वेळ गेल्लो . आज आनी मॅनेजर आपल्याक दबरचोना 
है येवजूनच नीरा अदं जाले . सनीरालो तर कालच्यानच म्हारू चाळवल्लो . काल 
घरा येतसावन ताणे बोवाळ सुरू केलो . त्या बेबक्याबरोबर आपुण एकलो 
रावपारच ना म्हणून तो किळच्यो मारतालो आनी मुख्य म्हणजे बेबीचोय 
अजून पत्तो नाशिल्लो . तरीकय समीराक आपणाल्या मावसभयणीगेर - आशागेर 
दवरून कामाक वचचे अशे येवजून नीराची गडबड चलताली . पुण समीर 
हातुणावल्यान उठपाकच तयार नाशिल्लो . शेवट नीराक कडकलक्षीमीचो 
अवतार घेवन सीराचेर दोन थापटां फुलोवची पडिली . ताज्या फुरंगुटिल्ल्या 
तोणाक पळोवन नीराक ताजी काकूट दिस्ताली . पुण करतले कितें ? आनीक 
उपायक नाशिल्लो . बेगबेगीन आपणालो डबो भरून भायर सरतना ते समीराक 
समजायताले , “ समीर आमचो शाणो , फाल्यां ताका गार्डनांत व्हरतले , 
आयस्क्रीम दितले , व्होडलो बॉल हाडटले . " पुण समीरांन एकदम ताजेर 
घकणो घालो . 


म्हाका नाका तुमचे कांयच . तूं आनी डंडी सामकी वायट ! म्हाका 
एकली दवलतात . म्हाका नाका आइसक्लिम ! ते बेबी म्हाका मालता , चिमट 
काडटा , म्हजे दुध पिता , बिकीट आपुणच खाता आनी म्हाका कुडीत घालून 
चावी कटून आपुण खेळूक वता . " येवजूनच समीराक रड्क येता . हे सगळे 
आयकून नीरा थंयच थंड जाता . 

किते , बेबी अशें करता ? तुवे इतलेदिस कशे सांगलेना राजा ? " तें 
विचारता . 

तुका शांगल्यार म्हाका चीलून मीठ घालून घलाल सुकक उडतले 
म्हणून सांगलां ताणे . " समीराचे भरून आयिल्ले दोळे पळोवन नीराच्या 
काळजाक पीळ पडटा . 

राव त्या बेबीक दाखयतां ! चल , आज तुका आशा मावशेगेर व्हरतां . 
चल . " अशें म्हणून ते समीराक लागी ओडटा . पुण समीर चडच फुरगुटता . 

" हांव ना येवचो आशामावशेगेल . तो सुनील म्हाका मालता . आमगेल 
येवन गिळटा आनी आई पैशे कलता म्हण्टा . " नीराचो जीव कासावीस जाता 
ते आयकून . ध्यानीमनी नाशिल्लं आयकून ताज्या आंतड्याक पिवोळ पडटा . ते 
येवजूंक लागता . इतल्यांत पोस्टमन दारांतल्यान पत्र शेवटीता . पत्र वाचतां 
वाचतां ते खुशाल जाता . समीराक वेगांत वन ताजी पापी घेता आनी सांगतां , 
" आतां म्हज्या शाण्याची आजी आनी आजो येतली . मागीर बेबीय नाका 
आनी कोणच नाका . चल , आमी तांकां हाडूंक या . " 

खलेंच , म्हजी आजी येतली ? आजो येतलो ? आई तूं चल हापिशांत . 
हांव लडचोंना . आजीम्हल्यांत मस्ती कलचोंना . मजा ले मजा . ” ताजी ती 
खोशी पळोवन नीराचे मनय खोशयेन भरून येता . 

" आतां आजी - आजोबाक हांगाच दवरून घेवया हां आई . पलत 
गांबांक धाडपच ना . " सीराच्या उलोवण्यान ताजे प्रॉब्लेम सहज सुटता . 

हय रे म्हज्या राजा . होच एक उपाय आसा . " अशें म्हणून नीरा 
ताका उखलता आनी ताजी तोग भरून पापी घेता . 

" है पळे दादा , तूं बरेभशेन महजो वांटो म्हाका दिता काय ना ? 
जाल्यार हांव रोकडोच देमांद करतलो . " 

" व्हळ्ळो आयलो हो देनांद करपी ! घांटो बिटो काय मेळपार ना . 
| जाय ते कर . बाप्पान इतले करयांनी जल्मभर जोडला ते कितें तुका सोन्या 
लीत आनी जुगारांक ओतूंक काय किते ? " 

" पुरो पुरो , बाप्पान हे सगळे जोड्रंक कितले कष्ट केल्यात ते बरे जाणां 
! हाका ताका तोपयो घालून , नागौन पुजायिलें धन आनी हाज्याकय 
ल्या बया कारणांक लागपाचे आसा ? आनी तूं सामको सोवळोच नहीं 
कलंवतांची आनी नायकिणींची भर जावचेपरंस हो दुडू सोयांत गेल्लो 
डलो . 

अन्ना , को गाक जापो सांगता रे तूं , तुज्या व्हडल्या भावाक ! इतलो 
ज जालो आतां ? दाढवग फोडून काडटलो चड शाणपणां करशीत जाल्यार . " 

आनी म्हजे हात किते केळी खांवक गेल्यात हय रे ? एक पडल्यार 
लेगीत दांत उरपाक ना तोगांत ! " आनी करता करतां दोगांय भावाले 
रांवेल्यान हातांनी पेले . तिसरो भाव - तो पिसांट - तोडांतल्यान लाळ 
यत व्हडले कितें अद्भूत पळयिल्लेभशेन हांसत मोठमोठ्यान ताळयो 
क लागलो . आनी त्या घराची , त्या दुडवां ची आशा उरिओ , घराभोवतणी 
ट्यो घालपी बाप्पाचो अतृत आती है साळे पळोवन दुःखाच हुस्कार 
इंक लागलो . 

घराचे भितोडेत बशिल्लो बाप्पाचो आलो आपणाल्या भुरग्यांचे हे थेर 
पळोवन खुब दुखावलो . आपणाले पूत वाळेस कायतान जाल्यात हे तो . 
बरेतरेने जाणां आशिल्लो . तरीकय आपल्यालो बारावो लेगीत वाडचे पैली 
दुडवांक लागून अशे एक कांचे गोनटेक घांस भारपाक तयार जातले हे ताणे 
येवजिल लेंगीत नाशिल्ले . तातूंकय धाकल्या पुताची उतरां ताज्या काळजाक 
सा- की भालो कशी रो ली . आपणे जे किते जोडला ते घाना कश्टांचे न्हीं , 
लोकांक नागोवन जोडलां हे ताणें स्पश्ट उलौन दाखयिल्लं पळोवन ताका 
भारी दुःख जालें . पूत लेणीत आपल्याक एक नामवगो ह्याच दृष्टीन पळेता हे 
आयकून ताका पश्चात्ताप जालो . आनी नश्वर देह नश्ट जाल्लो तो आल्मो 
आपणे केल्ल्या बऱ्या - वायट - चड करून वायटच - कृत्यांचो अलिप्त रावन 
तिस - याच नदरेन जमाखर्च मांडूंक लागलो . 

आपणे कशेभशेन लोकांक नागयल ते येवजून येवजून ताका आतां मोठो 
पश्चात्ताप जांवक लागलो . गरीब शेतकाम त्यांली खाली शेतां ताज्या गळ्या : 
कडेन येवक लागली . शेजारच्या सूर्याले राण बायलेक - संद्याक बीयाक आनी 
खांवक म्हणून दोन कुडव दिले भात वर्साभितर परत पावले ना म्हणून ताजी 
आशिल्ली जमीनय आपल्या नांवार करून घेवन ताका सामके निराधार करून 
उडयलें तें याद जावन ताज्या दोळ्यांत दुकां आयली . गांव सोडून काचेबुच्या 
भुरग्यांक घेवन भावागेर वतना सुंधान तळतळाटान दिले श्राप आतां ताजे 
कान कोरांतूंक लागले , पुण त्या वेळार बाप्पाक भाटकारपणाचो कैफ चडिल्लो . 
धर्माल्या भाटांत चार मातयेच्यो वण्डी काडून राविल्लो बाप्पा आज जवळ 
जवळ अर्धा गांवाचो मालक जाल्लो - तो हेच तरेन . एक सुंद्रेच न्हीं तर अशे 
जायते उडील्ले लोकांक तांची नड वेळार पैस करपी बाप्पा म्हणजे देव 
दिशिल्लो आनी मागीर परतफेडीच्या वेळार तांच्या बोडावयान सामको 
हात भोंवडावपी बाप्पा देव नासून दैत्याच्याकय पाश्ट म्हणपाचे तांकां सम्जन 
आयिल्ले . पुण तोंडान म्होवाळ आशिल्लो बाप्पा येवारांत सामको चिकटो 
आशिल्लो . कुळाक एक पय लेगीत सोडना आशिल्लो . 

बाप्पाक आज याद जाताली म्हातान्या कोयसावाली उतरां ! मरणाक 

पडिल्ले त्या म्हातारेच्या तोंडांत निमाण्या वेळार लेगीत जेजूचें नांव नास्तना 
फकत बाप्पा भाटकार आनी आपणाले दुडवांचें नांव आशिल्लें . कोंयसायालोर 
चेडो बोटलेर आशिल्लो . तो सदांच फिरतेर उरतालो . केनाय चार - पांच 
वसांनी गोयां येवन म्हातारे मायची खबर घेतालो . बाकीच्या तारवश्यांभशेन 
गावांत आपणालेय व्हडले घर आसवें असो ध्यास कोयसांवांच्या मनात 
घेतिल्लो . त्योपसत म्हाताऱ्या मांयची इत्सा पुरी करक पुतान इतली वर्सी 
गांठीक बांदील्लो दुडू हाडून मांयचे सुवादीन केलो औनी तो परत बोटीर 
गेलो . पांचेक हजारांचो तो ऐवज आपणाल्या चुट्टांचे खोपीत दवरूंक 
कोयसावांचे मन फाटीफुडे येवक लागले . बरे , आपणाले सोयरगतीतल्या 
कोगाकडनय दवरप तांज्या मनांक पटना जालें . येवजूने येवजून ताज्या ग 
दोळ्यासामकार रावलो बाप्पा भाटकार . सदांच बरी जाप दिवपी , सकले मानेन 
आपले काम करपी आनी गिरेस्त जावनय सादेपणान रावपी बाप्पाच ताका 
विश्वासु दिसलो एक दिस बाप्पाम्हन्यांत वचून ताणे सगळो पाढो ताजेर 
मुखार वाचलो . बाप्पानय ताका धीर दिलो . आपणाले दुडवांपरस जीव लावन 
तुजो ऐवज सांबाळटां म्हणून ताका उतर दिले आनी कोयसावाले दुडवांचे लात 
आपणाले घरांत घेतले . पुण जेन्ना घर बांदपाक सुखात करत मीच कोंयसावान । 
पशे परत मागले . तेन्ना बाप्पान सरळ खांको वैर काडल्यो . आपमें जल्मांत तुजे 
दुडू पळेलेच नात म्हणून बासूक लागलो . कोयसावान गाळीखेप घालो . पुण 
चोजाणांमदी बाप्पान साकाच याण केले . ते सामके पिशांतक जालं . 
आपणाले पुताचे घामाकरटांचे पैशे तुका कशेच पचचे नात असो बाप्पाक 
श्राप दिवन ताणे प्राण सोडलो . आनी ताका नागोवन एकठांय केल्ले ते 
पैशे खरेंच आपणाक बऱ्याक पडेल नात हैं बाप्पाक आपणालो दुसरो चलो 
पिसो जातगीच समजले . पुण बरे कळले तरी बाप्पाचें मन वयळे ना . तें 
आतां फकत दुसयांक सागोवक निविल्ले . मनशाक कसलीय चटक एकदा 
लागली की ती मागीर मेलेबगर सुटना हेच खरे . 

भिक पैली आनी बाप्पाली आमीजाद ! पुण एकदां वायट प्रसंगाक 
ताजेकडल्यान घेतिले तीन हजार रुपये बाप्पान दितां दितां करून हो वेळ 
रेन दिले नाशि : .-- अर्थात आपणाक तांकना म्हणून न्हीं तर फक्त ते . 

खावपाच्या वान्सेनच ! आनी चिमटीभर दुडांचे आशेन लाखमोलाची 
आमीजाद जल्माची तुटील्ली . पयलीं थोडयो खेपी भिकु पैन बाप्पाकडेन पेशे 
माग माग मागले आनी बापा ' आज यो मण्यां , फाल्यां यो मण्यां ' करता ते 
पोवन नि वाचन सरळ तीन हजारांचेर देवाक उदक सोडिल्लें . रोकडेच 
बाप्पाले वयावलें चली साद नित्य जावन मोडून पडिल्ले , पुण बाप्पाचे दोळे 
इतलय जावन उक्ते जालेच नात . आतां मात बाप्पाक आपणाल्या करण्याचो 
मोटो पश्चाताप जातालो . आपली पातकां भुरग्यांक भोगची पडली । येवजून 
ताज्या दोळ्यांक दुकांची धार लागिल्ली . 

गावांतच न्हंय तर बाप्पाक वळखुपी साळ्या मनशांन्दी बाप्पा म्हणजे 
लोकांक तोपी घालपी म्हणून फामाद जालो . पुण बाप्पान इतले लोकांक 
नागोवन आनी तोपयो घालून एकठांय केल्ल्या पैशांचो जाल्ल्या जात 
लाव घेतलो ना . पन्नी ज्युदी , उसकें खोलीस , जल्मांत शाबू लायनाशिल्लं म्हेळे 
पुडवे , पिंदकरें जोते आनी री गली लग्नाकडली तोपी हो बाप्पालो भेस ! 
मागीर तो सादो खंडाक वचूं , देवळांत वधूं नाजाल्यार कोगालेय लमां - गुजीक 
वचूं - एक भेस ? बरे वण खाण धड आसा - ते ना ! दुसयां खुस्तार जाल्यार 
मोटारीत बसप , नाजाल्यार पैसपैसुली गांवांलेगीत बाप्पा पायांनी भाड्डयतालो . 
भायर भोवतना सदांच दुस - यांखुस्तार भुसकें मारप आनी कोगय बोकडो 
मेयळो नाजाल्यार भिकणां , केळी जांच सोद हाजेर दनपार काडप ! पुण चुकून 
केनाच दनपारचे जेवण ताणे घरा घेतले ना . घरांत जळवाचो बेटोखर्च जांवक 
जायना म्हणून सगळ्यांनी थंडच न्हांवक जाय हो कायदो ! गिम जांव , पावस 
जांब - बाप्पाले न्हाण येक केनाच उजो पेटलो ना . कोणेय विचाल्ल्यार ' थंड 
उदक आरोग्याक धेरै हे उतर आस्तालेच तोगार मारूंक . रातची जेवणखाणां 
आठांपली जावन लायट बंद करकच जाय . बाप्पाले घर भूतबंगल्याभशन 
सदांच काळखांत गुप आसतालें . कुळां डकारांकडल्यान घरांत लाापी 
फळफळावळ , भाजी बळजबरीन वप , लोकांक नागोवन भातः धेवन केलो 
शीतागेटो . नुस्तेकारांक ६५ कावन फुक : हाडिल्लु नुस्ते हाजेर दिस धुकलताले 
पुण आतां आतां मात बापाक कोणच केर काढना आसलो . आनी ती व संत 

भोगून बाप्पा इतले बेगीन भायर पडिल्लो . नाजाल्यार आनी धा बारा वसा 
तरी काइटलोच आशिल्लो . घरा भितोडेक काळखांत बशिल्लो बाप्पालो आत्मो 
हे सगळे येवजून येवजून हुंडकेतालो . 

बरे , पैसे जोडपानुसार भुरग्यांचे शिक्षणाकय ताणे व्हडलोसों व्हालोर 
दिलोना . भुरो सा केच हाताभायर गेले , तवनास जावन किजीलां करीत 
गांवार हेडूक लागले . पुण बाप्पाक ताजे पेन नाशिल् . लोकांक कशेभशेन तोपी 
घालची , आज कोणाक नागोवा , फाल्यां को गाक फोटोवचे , हेच येवजणेत 
बाप्पाले न घुस्पलें उरतालें . ताजेमुखार ताका भुरग्याबाळांचे भो पडिल्ले ! 
भुरगेय हाताभायर गेले . लोकांलो दोळो चुकोवन तांच्यो वस्ती उखलूक लागले . 
दुसऱ्यांकडेन भीक मागूक लागले . ल्हेवपणां करूंक लागले , पुण बाप्पान 
सानकेच कानार केस काडले . भायलेभायर खर्च भागता जाल्यार बरेंच म्हणून 
तो वोगीच रावलो . भुरगे ' बापसे बेटा सवाई ' जावन लोकांक तोपयो घालूक लागले . 
असल्या ह्या सर्वगुणसंपन्न दिवट्यांक जाणा जाल्लो कोणच चली दिवक तयार 
नासलो . पुण त्या कामां बाप्पा हुशार ! पैसुल्ले लोकांम्हन्यात वचून आपणाल्या 
गोड उतरांनी , आश्वसनांनी तांकां भुलोवन बाप्पान बो गिरेस्तांत्यो चलयो 
मेळोवन पुतांची लग्न करून दिली व . वेल्यान त्याय वेळार बरेच काळींग 
केले . मागीर व्हंकल भेड्डी जांव कुड्डी , थोटी जांव मोटी ! भुरग्यांनी हरतरेनी 
व्यसनां आपणायिली .. 

आनी आज बाप्पाच्या आत्म्याक घरांतले हे वातावरण पळोवन 
आपणाल्या जल्मभराची पातकां याद जाताली . येवजून येवजून ताका 
पश्चाताप जातालो . आपल्या करण्यांनी घराची ही स्थिती जाल्या म्हणपाचे 
ताका पडिलें . आपल्या नागवण्यापणाचो आतां ताका खरोखुरो पश्चाताप 
जाल्लो . आपणाली एकेक वायट कर्मा येवजून येवजून ताका रडूक येवक 
लागले ... दोळ्यांतल्यान भळाभळां दुकां व्हांवक लागली . पश्चात्तापाची ! 
बाप्पाच्या आत्म्याचेर बशिल्ले पापांचे थर त्या दुकांनी व्हांवन गेले आनी 
पश्चातापान शुद्ध जाल्लो त्या नागवण्याचो आत्मो मुक्त जालो . उक्त्या सैमांत 
भिनून गेलो . 

' हे पळय , आजपसून तुवे ह्या बॉडांत काम करपाचे . ' हेड नसान 
मीताक सांगलं आनी ती परत गेली . खंयच्याय वाडति काम करपाची 
मीताची ही पयलीच खेप ! पेशंटांपरस तेंच काचाबूल जाल्ल . तांतल्या तांतूत 
बायलांचो बॉड पळोवन ताका मात्शे सू 55 जाल्ले . सवितर जाल्लेवरी ते 
कदेलार बसले आनी रजिस्टर पळोवक लागले . 

ताज्या ह्या वार्ड नंबर १६ त दुयसकारांची खुबच गर्दी जाली . काटी 
पावनाजावन दोन खाटींच्या मदल्या जागांनी सकयल पेशंटांची हातरुणां 
घाल्ली . सादो थंडी जोर धरून काळजाच्या दुयसामेरेन सगळे रोग थंय एकठांय 
जाले ताका रजिस्टराचर मेयळे . वात कोण परवताली , कोण कुथंणताली , 
कोण उलयताली तर कोण रडटाली . मदीं मदीं आयांचे आनी वार्डबॉयांचे 
आवाज कानार पडटाले . आया पेशन्टाक धपकायताल्यो , पेशन्ट तांचेकडेन 
वितंडवाद घालताले . 

" ए बाय , जरा ये डिब्बा निकाल ना यहाँसे । " एक दुंयेसकान्न सान 
मारतल्या भगिणीक पाय पडटाली . 

य ! हर वक्त डिब्बा निकाल हांचो ! हांव कितै तुजी वावराडी काय 
कितें घरची " 

क्या करूं बाय , पेशाब करना है . " ती मोयरीण काकुटेक आयिल्ली . 

परत परत कायकू पेशाब करता है ? " त्या उलोवपान मीताचे मन 
उबगले . पुण तेचबरोबर त्या तांबड्या हिंदीन ताक़ा हांसूक येवक लागले . 

आवयस ! सिस्टर तुमचे दांत कितले सुंदर ! " मीतान अजापान 


O 


. 

बयर पळयलें . ७-८ वर्साचे एक चली ताज्यामुखार हांसत उबे आशिले . 

सिस्टर , तुमी आमच्या वॉर्डात नवीं आयत्यांत ? ” त्या हांसऱ्या 
अजाण दिसपी तोणांतल्यान प्रस्न भायर सलो . कितें कोण जाणा , पुण मीताक 
पळयतनाच तें चली मानवले 

' तुजें नांव कितै ? " ताज्या प्रस्नाची जाप दिनास्तना मीतान ताका 
विचाले . 

" निर्मल " नाजुक जिवणेतल्यान उतरां भायर सल्ली . 

वा , सुंदर नांव ! " मीतान म्हन्सें . 
हांव तेरा नंबर कॉटीर आसां " निर्मलान फुडली जाणकारी दिली . 
" कितें जाता तुका ? " मीताच्या प्रस्नान ते लजेले . 
म्हाका अजून ' म्हयनो ' येना . आनी कमर बी खुब दुखता . ' 

म्हयनो ? कितली वर्सा तर गो तुका ? " ७-८ वर्सीच्या त्या बावलेक 
पळयत मीतान विचाल , ते लजेलें आनी धांवत आपल्या कॉटीचर गेले . मीता 
अजापान पळयत रावले . 

" दिसता येदेशे , तेका सतरा वर्सी खंय ! ” म्हांतल्यान वतां वतां 
आया बडबडली . आयकून मीताचो ताळो सुकलो . तिजेकडेन उदक मागचेशे 
ताका दिसले . पुण थेय , उदक पिवपाच येवजणेनच ताज्या पोटांत धवढूंक 
लागले . पयले दिसा घरा वतना मीताच्या मरगळिल्ल्या मनांत ७-८ वर्साची 
ती ' निर्मल ' मूर्त उबी राविल्ली ... वार्ड नं . १६ तली ... 

ल्हवूल्हवू हॉस्पिटलाच्या त्या वातावरणाची मीताक संबकळ जाली . 
वॉर्ड नं . १६ ताणे आपणायलो . नवो पेशन्ट पयल्या दिसा कसो भिवन बिलू 
जावन बसता आनी बाकीची राणीच्या बागेतल्या जनावरावरी ताका 
तेळटात ... तो ड्रेस , ते जेवण , ते वातावरण पेशन्टाक नवे आसता ... थंयच्या 
आयाबायांक तो भिवन आसता .. पुण दोनच दिस ... मागीर बाकीच्या 
पेशन्टाभशेन किजिलां हाडूंक लागता , हाजो मीताक अणभव आशिल्लो . 
एकले निर्मल मात हाका आडवाद आशिल्लो . 

तरेकतरांच्या सभावाचे पेशन्ट मीतान पळयले पुण निर्मलाचो सभावच 

वेगळो ! सगळ्यांकडन ते सारके वागताले . पशन्टाकच न्हंय तर नर्सीक , 
आयाक मदत करताले . कोणाकडेन किजीलां करीनासले . मीताच्या तर सदांच 
फाटल्या - फाटल्यान आसताले . मीता गुळयो घेवन जांव वखदाचे पेले घेवन 
पेशन्टांमदी भोवतना फाटल्यान उदकाचो ग्लास घेवन निर्मल हजर ! कोणय 
वखद घेवक कां कू करूंक लागल्यार आपल्या हांसऱ्या मुखान ताणें पेशन्टाक 
धीर दिवचो . ' आज्जे , घे ते वखद बरे गोड लागता . आतां हांवें घेतला 
पळय ! ' बखदाच्या रूचीपरस ताज्या उतरांनीच पेशन्टाच्या तोगाक रूच 
येताली . मीताक ताजी अपुरबाय दिसची . आपणाले दुखणे विसरून धीर दिवपी 
निर्मल दोतोराचेसुद्दां तोखणायेचो विशय जालें . 

निर्मल , सगळे बॉडभर भोंवनाका पळोवया . कालचेभशेन कमर चड 
दुखतले मागीर ! " मीता ताका धपकायतालें . 

“ ना सिस्टर , कालचे परस आज म्हांका बरे दिसता . " हांसया 
तोणान दिल्ल्या त्या जापेन मीताच तोण बंद जाताले . निलाक लागून 
मीताचो वार्ड नं . १६ चेर मोग जडिलो . ह्या वार्डीत काम करपाक ते 

एका 
पांयार तयार आसताले तें निर्मलाखातीर ! 

कमर सामकी दुखूक लागतकीच निर्मल आपणाले बाज्जेर पडटालें . 
ना जाल्यार पायांक चाक लायिल्लेभशेन हांगाच्यान थंय भोंवत रावताले . 

निर्मल मात्सी सुरी दी गो . " 
" आयले मामी . ” 
" बहेन जरा एक ग्लास पानी लाके देना । " 
" हाँ दिदी अभी लायी . " 
“ निर्मला , आज पेपर नाही वाचून दाखवलास तो ? " 

थांबा हं काकू , एक मिनीट . " अशी प्रश्नोत्तरां चालूच आसताली . 
सगळे पेशन्ट हक्कान ताज्याकडल्यान काम करून घेताले आनी तेवय 
तितलेच खोषयेन ती करताले . एक दिस तर एका जाण्टेलेची आनी 
भगिणीची झगडी नाकात म्हणून हाणें तिजे मुताचे आयदनलेगीत धुवून 
हाडिल्लें . कळतगीच मीतान ताका तापयिल्लें ... भेळता तसली कामां करता 

हणून रडकुरे परतत ताणे जाप केल्ली 

“ सिस्टर , ती म्हाका आवयसुवातेर ! आवयचे मूत काडप मेळतातसलें 
काम कशे जायत ? " 

ताज्यो टेस्टी जायत आशिल्ल्यो . आयिल्लो स्पेशालिस्ट ताका तपास 
तालो . ट्रीटमेंट दितालो . मूत , रगत तपासून जाल्ले . रगत तपासतना तर ताका 
देसभर उपाशी दवरून वरा वरान रगत काटिल्ले . त्या दिसा मात ते खरच 
बाम जाल्ले . निमाणेकडेन रईक लागिहें आनी ताका समजायतसर मीताक 
काशेवट जाल्लो . 

वायटकानीच न्हीं तर तांच्या खबरीक येवपी लोकसुइ निर्मलाक 
ळिखताले . कोणय नवीच वॉर्डीत आयल्यार निर्मलाची रोकडी आमीजाद 
जाताली . सगळ्यो आया ताज्यो मावश्यो लागताल्यो म्हळ्यार जाता . पुण 
देसाची दोन वरां मात तें सामके मोने जातालें . 

चार ते स पेशन्टांक मेळूक घरची मनशां , सोयरींधायरी येताली . त्या 
होन वरांची वाट पळयत प्रत्येकजाण वेळ धुकलताली . कोणाच्या लहान 
मुरग्याक घेवन घरकार येतालो . कोणाली आवय येताली . कोणालो- भाव 
प्रतालो . घरच्या मनशांकडेन पोटभर खबरी मारक ती दोन वरां दोन खिणा 
सारकी उडून वताली . त्या दोन वरांच्या उन सगळो दिस हॉस्पिटलांत 
काडपाचो धीर मेळटालो . तेन्ना मात कोण निर्मलाचें नांव घेनाआशिल्ली . 
जो वेळ निर्मल खरें काटीर पडून उरताले ... बावड तोग करून ! ताज्या 
हसपान ती दोन वरां दोन युगां जाताली . ताजो बापूय ताका धेवन 
हस्पिटलांत आयिल्लो तितलोच . ताजेमागीरं त्या बेबद्याक हॉस्पिटलांत येवन 

चूंक यादच जाली ना जातली . घर पैस म्हण्टकीच आवय , भावणां मनांत 
भासून लेगीत परत परत येवक पावनासली . दिसाचो हो येदो वेळ निर्मल 
बरेच कानकोणें जावन ओकले खाटीर न्हिदून रायताले . पुण मीता 
तसावन ताणें ताका आपणायिल्लें . केनाकेनाय मीतान ताका भायली फळां 
डून दिवची पुस्तकां हाडून दिवची , वेळ मेळता तेन्ना ताजेकडेन खबरी 
नारच्यो अशे चलयिल्ले . निर्मलाच्या जीणतलो मायची उणीव भरून 

आयिल्ली . मायेच्या उतराक आशेल्ले ते पोर मीताच्या ह्या मोन्या- मोगान 
फुलंक लागिल्लें . 

आज मीताची १६ नंबरांत सांजची डयुटी आशिल्ली . काल निर्मलाची 
एक मुखेल टेस्ट जाल्ली . सदाभशेन सक मीता वॉर्डीत आयलें . पुण ताका 
निर्मलाचो आवाज खंयच कानय 1 न .. कोणाक काणी सांगिल्ल्याचो , कोणाक 
धीर दिल्ल्याचो कसलोच आवाज नाशिल्लो . पेशन्ट चार चार , पा - पांच 
जाणांच्या ग्रुपांनी फुतफुतताले ... 

मीतान दुसऱ्या नर्सीकडेन चौकशी केली- आज वार्ड थंडथंडसो 
कियान जाला ? " 

वॉडॉतलो पेशंट सिरीयस आसा . कंडिशन होपलेस ! ” नर्सीन 
जाप केली . 

दोतोरान उलो कल्यान ती टॉक टॉक बुटांचो आवाज करीत थंय 
धांवली . आपल्याली चटक चांदणी , भटक भवानी , चड करून थंयच 
आस्तली अशे येवजून मीता वॉडति भितर सलं . पळय जाल्यार कितें ? 
सिरीयस पेशन्ट दुसरो कोण नासून निर्मलच आशिल्लें . दोन तीन दोतोर 
काटीभोवतणी एकठांय जावन सिरीयस तोणान उकलाप्या हातांनी उपाय 
करताले .. 

" निर्मल " सगळे विसरून मीतान हांबेर फोडलो . 

" डॉन्ट डिस्टर्ब ! " फाटल्यान पळेनास्तना दोतोरान धैकणों घालो . 
मीताची उत्तरां तोणांतल्या तोणांत घुस्मटली . दुसऱ्या नर्सीन मीताक कुशीन 
व्हरून बसयले खरे म्हणचे , मीता इतले कमकुवत मनाचे नाशिलं . 
सदांच पेशन्टांची तरेतरेची दुयेसां पळोवन आयिल्लं . पुण दिसाक एक दोन , 
एक दोन मरणां पळोवन सराविल्ली ताजी नदर सितीदाभायर गेल्ल्या 
निर्मलाक पळोवन गोठेली . रोपावेलें उगरमूंक आयिल्ल फूल काळ तोडटालो तें 
ताज्यान पळोवक जायना जाले . सगळ्या वॉर्डाक मसंडीची कळा आयिल्ली ... 
मरणाचो वास मारतालो . ताजे हिसपान वॉड नं . १६ हाताभायर गेल्लो . 

घरभर दोतोर येत्न करताले . मीताक एकेक खीण युग जाल्लो . जीव 
दोळ्यांत हाडून भेरेल्ले मनान ते दोतोरांचे तोंडाक पळयत बसले . तोंड वांकडे 
करीत नाडी धरिल्लो हात दोतोरान सोडलो . ताज्या कोंतान एक केस फेल 
जाल्ली . कपालावेली हूम पुशीत तो कुशीन सल्लो . नर्सीन निर्मलाच्या तोंडार 
चादर घाली . मीता भितल्ले भितर हुंडकेताले . 

ताजेमुखावेल्यान कॉट भायर व्हली . सगळे पेशन्ट पायां पडटाले , 
निर्मलाचे गुण गायताले . मीताच्या तोणांतल्यान उतर फुटले ना . ताजे 
बरोबरचे नसीन - ताका हालयले 

" दोतोर व्हिजीटाक येवपाचे जाले . चल उठ . " कॉटी बी सारक्यो 
करूंक जाय आसल्यो . पुण ताज्यान जायना जाले . भेजाम्हन्यांत ववून जीव 
गेल्लेभशन ते बसून रावले . 

सदांची कामांचालू आशिल्ली . सान्न मारपी सान्न मारताली . खबरी 
मारपी खबरी भारताली . आपापणे पटयिती मरणां वर्णन करताली . तांचे 
कोतान इतले मरणांत आनी एकाची भर पडिल्ली . 

टायमार जेवणाचे ट्रे आयले . सगळीजाणां तटतटीत उठून बसली . 
डायेबीटीस पेशंट ... गोड ना . हार्टपेशंट ... मीठ ना , करीत आया जेवण 
वांटताली . 

पाडा पडले ! सदां उटून हे अयणी जेवण जेवनजो . ' एकलेली 
कुरकुर . 

" ए बाई , इसमें एकच चपाती है । " ' तो फेंक दो बाहर । खाली 
पिली कटकट करता . 

सदांचो कलकलाट सुरू जालो . आयाच्यो गाळी फैरी झडटाल्यो . 
खिणाभीतर सगळे विसरून जण एकलो पोटापुजा बांदूंक लागिल्लो . आनी 
मीता जीणेतले एक भयानक सत् शिकील्लें . कितलेय गुणी मनीस आसले तरी 
आपले स्वार्थामुखार कोणाक कोणाची याद जायना हेच खरे . मीताचे 

समीकरण साप चुकिल्लें . ताज्या कोतान निर्मल म्हणचे वॉर्ड नं . १६ 
आशिल्लो . पुण एकळे निर्मलच हांगाच्यान ना जालं . वार्ड नं . १६ जागचे 
जाग्यार आशिल्लो . आनी तेचबरोबर मीताचं कामय बी ! मनांतल मनांत 
मरणाचे रहस्य उलगडायत मीता रजिस्टराचर नोंद करूंक लागले . थरथरपी 
हातान ...... मेल्ल्या मनात ...... ! 


जल्मगांठी .... ! 


॥ श्री ॥ 


मोगाळ निमा , 


तुजे नवीदादींनी भरिल्लं पत्र आज मेयळे . तेन्नासावन मन उचंबळ 
जालां . तुवे धाडिल्ल्या त्रोटक माहितीचेर म्हजे मन कशे शांत उरत ? देखुन 
लोकांची मध्यान्ह जाल्या तरी कागदपेन घेवन टेबललॅम्पाम्हन्यांत हांव 
एकलेच जागत बसला . 

तूं म्हण्टले , इतली बाये कसली ताकीद हाका ? पुण खरे सांगू निमा , 
ज्याच्याकडेन तुजी जल्मगांठ पडपाची आसा , ताजी पुराय माहिती मेयळ्या 
बगर जीवाक सुख लागना . हांव इतले आंवडेतां म्हणून तुका अजाप दिसतले . 
पुण म्हज्या मायेमोगाच्या , जीवाच्या जिवलग मैत्रिणीचो न्हवरो कसो आस्तलो 
हाजी उत्सुकताय म्हजे इतली आनीक कोणाक आसत ? निमा , तुका याद 
आसा , हॉस्टेलांत आसतना बरोबरच्या चलयांनी कोणायवेल्यान चाळतगीच 
तूं कशे आंगाआंगान लजेताले , कणाकणान मोडटाले ! तेच निमा आपले लग्न 
ठरता हे बरैतना भावूकतेन कशे लजेलां जातले हाजे चित्र म्हज्या दोळ्या 
सामकार उबें रावता . तुजे ते तांबडे तांबडे जाल्ले पोले , भावनांनी भल्लेले 
बदामी दोळे ... पेन सुद्द थरथरताले जातले हातांतले . ही तरा बरतना , हय 
मुगो ? नशीब म्हजे , तुजें तुवेंच कळयलें . पापान जांव मम्मीन कळयसर रावले ना . 
आनी तशे जाले जाल्यार हांव ओगी राव , नाशिल्लं हेतूंय पुरेपुर जाणां . 
दरेवुन वेध लागतनांच तुवे म्हजेष डेन मन उक्तं केलें हे म्हाका बरे दिसले . तुवें 
बरैलां अजून सारके ठरूंक ना . पुण ह्या तीन - चार दिसांनी फिक्स जालांच 

जातले . तेन्ना शक्य तितल्या बेगीत जाता तितले सविस्तर बरौन म्हाका कळय . 
कितें ? वेळ काढूं नाका . नाजाल्यार बाय निमा ‘ सपनोंमें खो बैठतले ' आनी 
हेवटेन बावड्या क्षमाच्या ‘ दिलाचे ' उत्सुकतेन ‘ टुकडे टुकडे ' जावन वतले . 
म्हाका चड वाट पळोवक लांवनाका . तुजी खबर पुरती समजल्याबगर म्हजे मन 
कित्यांकच लागपार ना . तेन्ना जाता तितले बेगीन बरय . प्रोमीस हां ? 

बरे गो , पापा मम्मीक , आनी भाई - भाबीक म्हजे मायेमोगाचे नमस्कार . 
तुज्या फुडल्या पत्राची वाट पळोपी , 


तुजे क्षमा . 


॥ श्री ।। 


मोगाळ निमा , 


म्हज्या मनाची तार ताणून तुटूंक पाविल्ली . रतल्यांत तुजे पत्र हातांत 
पडले . काम करता आस्तनालगीत म्हजे मन लागिल्ले पो टमनांच्या 
आगमनाकडेन . ताणे ' बाय , आज तुजे पर आयलां हां ' अशें म्हणून 
पाकीट हांतात उडैले हाजे वेल्यान पळय तूं , ताका सुद्दां डेली विचारून विचारून 
कितलो बेजार केल्लो तो ! अक्षर तुजे म्हणून दिस्तना हांवें थंयच फतकल 
मारून पत्र फोडले . बाचून कितले खोशी जालें म्हणून सांगू ! हे मजगती 
गॅसावेल्या दुधाक लेगीत वोतो आयलो . पुण म्हज्या मनाक आयिल्ल्या खोस 
येच्या वोत्यामुखार ताजी लेगीत म्हाका पर्वा दिसली ना . 

निमा , तुका आवडलो मुगो तुजो ' जीवनसाथी ? पापाच्या मनासारके 
जाले न्हीं ? पापाक दोतोर जांवय जाय आसलो . आतां बरें जालें , घरचोच 
दोतोर ! कशे ? अजून सभाव कळूक ना म्हण्टा तूं ! पापया , बेठेच एकदोनदा 
पळौन गो सभाव कसो ? कळटलो आनी आमची ही ' लजेव्हकल ' मान वैर 
करून तरी पळयत मूं ताका सारकी ? शाण्या , इतले अर्ध र जाव नाका . एक 
मेकांची वळख जातगीच समजतलो सभाव . आनी भंय कसलो दिसता गो ? 
असली भिजुडपणां केल्यार मात हांव तुका ओगी रावचें ना हां ! पैली एक 
सोबून गेले , पुण आतां जल्माचो प्रस्न आसा . आनी नशीबान ही जल्भगांठ 
घट्ट बसचेपैली तुका आवयबापायच्या संमतीन तुज्या ' फुडाराचो पती ' पारखून 


जल्मगांठी : ८७ 


घेवपाचो चान्स आसा . मागीर हांवे जाण पलें ना म्हणशीत . आठपंदरा दिस 
आसात . साखरपुड्यापैली वळख जांवदी . तुका हांव ताजेबरोबर ' हेड ' म्हणना . 
पुण घरा आयल्यार उलौंक तुजें कितें सरता ? बाकीच्यांकडेन उलैना तूं ? 
आनी एक लक्षांत दवर , उलवपा करपांतल्यानच सभाव समजून येता हां 
मात बारकायेन पळौंक जाय . 

म्हाका साखरपुड्याचे आमंत्रण दिलां , हांव कि परके गो ? आमं 
त्रण नासल्यारसुद्द हांवें येवपाचे . ए , पुण रागार जांब नाका हां . तुगेल्या 
साखरपुड्याच्या दिसाच हांचो एक मुंबयचो सोयरो ह गां येतलो . सगळो 
प्रोग्राम पैलींच फिक्स जाला , तांची अडचण करून हांव कशे येव ? तांतले 
तांतूंक लागों आसल्यार वेळार येवन वतले आशिल्ले . पुण आनी गोंयच्या 
गोंयांत आसून दोन तोंकार ! गोंयसून मुंबैलेगीत बेगीन पावता . ( अर्थात विना 
नान हां ! ) आनी हांची सोयऱ्यांधाय - यांविशींची ओड तुका खबरच आसा . 
मात्त कितेंय फाल्त जांवक जायना . तूं म्हण्टले म्हाका घोवामुखार मैत्रीण झक 
माल्ली अशें जाला म्हणून ! ह्या न्हवऱ्यांचे मन सांबाळपाखातीर कितलवेळा 
आपले मन मारचे पडटा है लग्न जातगीच तुका समजतलेच . ' घोडा मैदान 
चड पैस ना आतां ! तेन्ना हांवें आनी हे वेगळे सांगपाची गरजच ना . तुज्या 
साखरपुड्याक येवचेली कितली ओड आसा म्हज्या मनाक तुका कळचे ना . 
म्हाका कितल वायट दिसता ते शब्दांनी सांगू नज . तांतूंकय जमल्यार येतांच . 
पुण येनाजाल्यार वायट धरूं नाका . हांव जाणां पापामम्मीचे मन दुखावतले 
आनी तुजे तर सामकेंच मोडावतले . पुण पळय , हांव येवना म्हणून त्या वेळार 
तोण वांकडे करून मात बसू नाका . बरो हार रो फोटो येवक जाय हां ! रोखडेंच 
लग्न मुगो ? लग्नापली हांगा योच हां . पापा मम्मीक नमस्कार सांग . पत्राची 
वाट पळतां ; बरै मागून , 

तुजे क्षमा . 


|| श्री ।। 
मोगाळ निमा , 

तुज्या साखरपुड्याचो धाडिल्लो फोटो मेयळो . ताजेधेल्यान बाकीचे फोटे 

कितले सुंदर आयल्यात जातले ताजी चुणूक मेळटा . खरेंच , भाईलो कॅमेरो 
मात एकदम फस्कलास हां ! फोटोच्या कलेच्या दृष्टीन फोटो एकदम सुंदर 
आयला . जनलाभायलो गुलाबाचो व्हाज लेगीत कसो सुस्पश्ट आयला न्हीं ? 
तुमचो जोडो तर दिष्ट लागसारखो आयला . 

आतां किते ? एकमेकांची वळख करून घेवपाक दिस पावचेनात . 
आमची गरीबांची याद उरत मुगो ? हय , राजाराणी एक जातगीच बावड्या 
मैत्रिणीची याद कोणाक उरतली ? आनी आतां दोगांत तिसऱ्याची याद सुद्द 
अडथळो हां ! मम्मीक सांग आठ पंदरा दिस न्हीं , तरी चार दिसपैली तरी 
हांचेकडल्यान सुटी घेवन येतां म्हणून . पापाचे पत्र म्हाका मेयळे . हांव 
बरयतांच पुण तूंय सांग आनी जमल्यार — Doctor's Visit ' तरी दी 
आमकां . कितें ? आतां तुका हे सांगप म्हणचे वोगीच तोणाची वाफ वगडावप 
गो . भोवपाक आनी खरेदीकच वेळ पावचोना तुका . 

तुका बावल्यांचो तुवालो जाय मुगो ? आतां हरशी तुजो बावलो तुका 
मेयळाच , तुवाल्याची कसली गरज ? बरें बरें , अशे गाल फुगोंव नाका बाये . 
करतां हांव . न जमल्यार म्हजोच हाडटां , तूं भियव नाका ! म्हज्या ' बावले'क 
बावल्यांचो तुवालो दिनास्तना करों जायत ? ए , आतां पत्र हांगाच सोंपयतां 
हां . वगीच ते वाचपाक तुजो भांगरासारको वेळ वगडूंक नाका . पापा मम्मी 
बरोबर ' भावोजीक ' स्पेशल नमस्कार सांग हां . बरें 

तर , 

तुजे क्षमा . 


॥ श्री ॥ 
मोगाळ निमा , 

तुगेर येवपाची तयारी करता आसतनाच पापाचे पत्र मेय .. पत्राच्यो 
पयत्यो ओळी वाचूनच मन भोवडले . कितें घडलां तेच समजना जाले . पुण 
पुराय पत्र वाचतगीच अर्थ लागलो . कसलो हो प्रसंग ! निमा तुज्या इल्ल्याशा 
दुबळ्या कुडीत इतलो निग्रह आसा हे पळौन खुब बरे दिसले . पापामम्मीचो 
आग्रोलेगीत तुवे मोडून काडलो . तुजी फाट कशी थोपटूं ? आनी लग्नाक चार 
दिस उल्ल्यात म्हळ्यार ५० हजार सुबेज हुँडो मागपी त्या नवरदेवाची कशी 
धौंड काढूं ? जनाची न्हीं , पुण मनाची तरी कशी लज दिसली ना ताका ? 

घडिल्ल्या प्रसंगान पापामम्मी सामकी खचल्यांत जातली . तांतूंत तुजो 
हो हट्ट जगावेगळो अशें तांकां दिसता . म्हाका तरी तुका चार उतरां सांग 
म्हणून ताणी बरयलां . पुण निमा , खंयच्या तोणान तुका तांचे सांगणे मान्य 
कर म्हणूं ? म्हजेम्हाकाच ते पटना . पापा बी अजून फाटल्या काळांतच वावूरता . 
समाज , रूढी , घराण्याची प्रतिष्ठा हातूंतच ते आसात . हांव तांकांच स्पश्ट 
बरौन तांचो निर्णय कसो चूक आनी तुजे वागप कितले बरोबर आसा ते 
दाखोवन दितां . 

अशा ऐन वेळार ५० हजार खंयचे उबे करतलो पापा ? कोणाकडेन 
तोण वेंगडायतलो ? आजमेरेन कपडे , आयदनां , वस्ती , मोबील हातूंतच हजा 
रांनी खर्च जाला . सगळ्यांक आमंत्रणा वचून , सगळी तयारी जावन लग्न 
मोडटा , हाजेंच तांकां चड वायट दिसता . कांय सोयऱ्यांसुद्द आयल्यांत खंय , 
हय मुगो ? पुण ह्यावेळार ते पळौंकच जायना . लग्नाचो बाजार मांडिल्ल्या 
असल्या ह्या घाण्याचे बैलांक व्हंकलांनीच बुद्द शिकौंक जाय . 

एकेवटेन सरकार हुंडाविरोधी चळवळ सुरू करता , हुंडो घेवप हो व्हडलो 
गुन्यांव थारायता आनी दुसरेवटेन हे अशें घडटा ही कितली नामुष्कीची 
गजाल ? असले हे तरनोट आमच्या देशांत आसात हे आमच्या भारतमायेचें 
दुर्दैव ! तांकां धडधडीत नकार दिवन चलयांनी बुद्द शिकौंक जाय . कोणेंच 
असल्यांकडेन लग्न जांवक जायना . चलयांनी मोर्चे काडून असल्यांची गांवभर 
धींड काडूंक जाय जाल्यारच एखादले ही वायट रीत बंद जायत . नाजाल्यार 
असले हजार कायदे काडले तरी भितल्ले भितर चोरयां ही हुण्डा पद्धत चालूच 
उरतली . ती बंद करूंक गोंयकार चलयांनी बंगालच्यो ' स्नेहलता ' जांवक जाय ! 

आपल्या भणीच्या लग्नाचो खर्च असो भायलेभायर काडपी ह्या नाम 
एक कितलीय नावां दवल्ली तरी थोडींच ! एदो व्हडलो नामनेचो दोतोर , तो 
खर्च निभोवपाची तांक ताज्या मनगटांत ना ? आज चलोचली समान 
म्हण्टात . पुण चली एदी व्हडली करून तिका शिकौन सवरून सुबुद्द करून 
हांकां दान करप आनी वेल्यान अशी वेगळी ' वर ' दक्षणा दिवप हो खंयचो 

न्याय ? तांतून आवयबापूय आपले खोशयेन चलयक तांकता तशे घालताच . 
आपल्या भुरग्याची अपुरबाय करूंक तांकां तिरायतान सांगूक नाका . बऽरें 
एकले एकसुर चली जाले तरी बापायचे दिवाळे काढून अशें घर साप्प पुसून 
व्हरप खंयच्या सुज्ञ चलयेच्या मनाक पटत ? निमा , तुर्जे कौतुक करता तितले 
थोडेच ! सदांच लोकभंय बाळगुवपी हो दुर्बल जीव इतलो धीट कसो जालो 
तेच समजना . रानांत वतगीच राकेस जांवचे पडटा हेच खरे ! तुवे कोणाचीच 
भीड धरीनास्तना आपले मनान निर्णय घेतलो हे बरे केले . हांकां तुजी खुब 
अपुरबाय दिसली . चली म्हणचे बाजारांतली वस्त न्हंय- तिजो असो भाव 
करूंक जायना ! तूं लोकांचे कांयच मनाक धरूं नाका . लोक म्हणजे दोन 
तोणाची मायणां ! आज जाका वायट म्हण्टात , तेच फाल्यां बरे म्हण्टले . 
तुजी फाम वतली म्हणून पापामम्मी भितात . पुण आज पैलींचो काळ उरूंक 
ना है ताणी लक्षात घेवक जाय . 


मन कितले भावुक ! ह्या सगळ्यांचो ताण तुज्या मनाचेर कितलो 
पडटलो हाजी कल्पनालेगीत करूं नज.मनाक चेंज म्हणून तुवे म्हजेबरोबर हांगा 
येवचे केलं बरे अशे म्हाका मनापसून दिसता . धीर धर ! रोकडेच येतां . 

तुजे क्षमा . 


मोगाळ निमा , 


पापाच्या पत्रान तूं निवयळां हे समजले . तेन्ना तुका व्हरूंक आयलें 
तर तूं सामके शेनरेक लागिल्लें . म्हाका समजता , तुवे मनाकडेन बरीच व्हड 
झुंज दिल्या . निर्णय ठाम मनान घेतलो तरी विश्वासान ज्याच्या खांद्यार 
मान दवरूंक गेले ताणेच केसान गळो काप बेलो थारायतगीच मन कशे 
थायर उरत ? तांतून आमच्या समाजांत खंय खीण पडटा काय ताजी वाट 
पळौन तांकां चोंचावपी कावळेच चड ! ताणे करून तुज्या मनाचो घाय 
चिघयळो आनी ताजो परिणाम देहार जालो . आगो , केद्या निधारान तुवें 

आपलो हट चलयलो आनी तुवे अशे मोडून पडप ? मनशाच्या जीणेत 
अपघात हे घडटातच , पुण ताका लागून अशें खचल्यार कशे जायत ? मन 
घट कर आनी दोळे उक्ते करून पळय . लोकांक कसकसल्या व्हडव्हड संकटां 
तल्यान वचचे पडटा . ते पळतगीच आपले दुख्ख साप्प ल्हान हे तुका पटतले . 
तुवे कसले पातक केलां ? ज्याका लागून हे सगळे घडलां तो व्हड तोणान 
भोवता आनी तूं तोण ल्हिपौन बसलां ? चल उठ , आनी पत्र मेळनाबरोबर 
भाईवांगडां हांगां यो . 

हाजेवैर तूं येनाजाल्यार मात तुजें मन तुका खाता अशें हांव मानतले 
है लक्षांत दवर . हांव तुका गॅरंटी दितां , ह्या गावांत तुजें मन रमतले . नवें 
गांव , नवो बदल आनी नवे वातावरण हेच तुज्या दुखण्यावेलें वखद ! तुका 
हांगाचो सैम खरेच आवडटलो . सांजची दर्यार भोंवक वचूंया . आमच्या ह्या 
इल्ल्याशा दोगुल्लेवयल्यान ह्या चिटकुल्या गांवाचे दर्शन तुका नवी उमेद 
दितले . उणे पडल्यार पांचवींचार शेतां आनी धवीं फुल्ल मीठागरां तांतून भर 
घालतली . आनी गोंयचे फामाद शेवटे आनी आगरांतल्यो वाघयो तुज्या 
जीभेक नवो सुवाद हाडटल्यो . हांव चड वर्णन करीना . यो आनी अणभव घे . 

तुजे क्षमा . 


॥ श्री ॥ 
मोगाळ निमा , 

कितलो तेप जालो तुका पत्रच बरयले ना . पैरैच नरेशाले पत्र मेयनें 
आनी तुमी काश्मीरसून मुंबय पावली म्हणपाचे कयळे ; तसो आनीक आनी 
धीर धरूं नजो जालो . कसो जालो तुमचो हनीमुन ? नरेश कसो दिसलो तुका ? 
खरोच ' नरेश ' न्हीं ? काळ नावे व के किल्मीष काडून उडौन सुखाचो 
उजवाड तुका दिवपी तुजो नरश तुक आवडलाच जातलो.सुरी आसा मुगो ? 

तूंय म्हणून कमीचे ना . तुर्वेय मोठो च . त्कार केलो . तूं आयलें किते , 
नरेशाक मानले कितें आनी इतलो तेप कोणाकच बदनाशिल्लो नरेश भुल्लुसून 

म्हयनभितर लग्न जावन तुका घेवन मुंबै गेलो कितें ? ' तूं आयलें , तुवे पळेले 
आनी तूं जिंकले ' अशेच म्हणूंक जाय . नाजाल्यार नरेशाची आनी आमची 
वळख जांवक आनी तूं येवक एकच गांठ कशी पडली ? इतलो तेंप तुका 
आफौन बेजार जाल्लं हांव , स म्हयन्यांनी तुका हांगा येन दिसचे ? नरेशाची 
आनी हांची आमीजाद जावन म्हयनोच जाल्लो म्हळ्यार जाता . मुंबै रावन 
इंजिनिअर जाल्लो नरेश इतले तेपान जल्मगांवाक येता कितें आनी म्हज्या 
अपुरबायेच्या मैत्रीणीक घेवन वता कितें ? सगळोच योगायोग ! ब्रह्मदेवान 
घालून दिल्ल्योच जल्मगांठी पडटात हे खरें ! मनशान जायते येवजीलें केले 
म्हणून काय जायना . तुजी आनी नरेशाची जल्मगांठ देवानच घालून 
दवल्लेली ! ती कशी चुकत ? मदीं घडिल्लो तो एक अपघात ! ह्यो जल्मगांठी 
म्हण्टात तो जुस्ताजुस्त बसूंक जाय . बेठ्योच उरफाट्यो तिरफाट्यो बसयल्यो 
म्हणून कश्यो बसत ? 

अजूनलेगीत जालां - घडलां ते सपन कशे दिसता . गोंय आमचें येदेशें ! 
थंय एका गावांत फुस्कुली सोडल्यार ताजो पडसाद आख्ख्या गोंयभर पात 
ळटा . मागीर येदी व्हडली गजाल कशी ल्हिपून उरत ? अशीच ती नरेशाच्या 
कानावेल्यान गेली . आनी हुंड्याक लागून न्हवरो नाकारिल्ल्या तुका पळौंचेली 
ताका उमळशीक लागली . तूं म्हजी मैत्रीण हे कटनाफुडे ताणें हांचेकडल्यान 
सगळी खबर विचारून घेतली . तो सदांच हुंड्याविरुद्ध उलौपी , वागपी ! आनी 
त्यापसत आपल्या आवयच्या आगऱ्याक दाद दिनास्तना आज २८ वसा 
तसोच राविल्लो - सारकोच तुज्या तावडीत सांपडलो . ताका तुका मेळपाची 
उमळशीक लागपाक जुस्त देवान धाडिलेवरी तूंय आमगेर पावले आनी 
सामको ' समसमा संयोग ' जालो . म्हज्याय जीवाक सू ऽ जालें . निक्त्याच 
सांवरूंक लागिल्ल्या तुका नरेशासारको घट आधार मेयळ्यार बरे अशेंच 
म्हाका दिसताले . मदी लोकांनी घाल्ल्या फामींनी तुका आनी तुज्या पापा 
मम्मीक कितले त्रास जाले ते कितें हांव नकळो ? सोयरीक व्हरता थंय चली 
वायट , भानगडीष्ट अशें जायतें उठिलं . पुण त्या सगळ्यांक तोण दिल्लयाचे 

सार्थक जालें . तुजो हेको हुँडो घेतल्याकडेन लग्न न जांवचेलो आनी नरेश हुंडो 
घेनास्तना लग्न जांवक राविल्लो . सारके जमले . मागीर म्हाकाच फुडाकार 
घेवचो पडलो . पापामम्मीचे मत अनुकूल करून शेवटाक तुमच्या माथ्यार 


अक्षता पडल्यो . 


खरेंच निना तुज्या आनी नरेशासारख्या खंबीर तरनाट्यांनी जमल्यार 
हैं हुन्डबंदीचे कार्य साध्य जायत . सगळेच तरनाटे अशिल्ले अशे जाल्यार हे 
असले कायदे तरी सरकाराक कित्याक कलंक जाय आसले ? सरकारचे ध्येय 
साध्य करप तुमच्या असल्या तरनाट्यांच्या हातांत आसा . तुमचे उदाहरण 
बाकीच्यांनी गिरयले तर ही जल्मगांठीक बशिल्ली निरगांठ सुटूंक वेळ लागचो 


ना . 


बरे तर , पत्र खुपच वाडले . तुमकां दोगांकय भलायकी मागून , 

तुजे क्षमा 


कवासो 


आज माघांतली पंचम ! जात्रचो निमाणो दिस ! आनी देखूनच 
कवळेचो परिसर मनशांनी फुलून गेल्लो . पैसुल्यान पळेल्यार भोंवतले लोक मुयो 
चरिल्लेवरी दिस्ताले . गोंयच्या फामाद जात्रांतली ही एक ! जसो जांबावलेचो 
शिगमो , कुंकळेच्यो सत्र्यो , तशी ही कवळेची पंचम ! आनी त्याखातीरच 
लोकांची अशी लंडामुंडी पडिल्ली आज हांगां ! शांतादुर्गा हे गायतोंड्यालें 
कुळदैवत ! आनी म्हणूनच नवे व्हंकलेक - नीताक घेवन घरचो लोक जात्रेक 
आयिल्लो आज ! 

मधुकराली मोटार आशिल्लयान ती रातचीच भायर सरिलीं . पुण थंय 
पावसर मध्यान रात जाली . गर्दक भार आयिल्लो . देवळांत वतना सगळींजणां 
गर्दैत फासफलीं . नीता मात मधुकराफाटल्यान आशिल् . गर्दैत बी शेणत म्हणून 
मधून नीताल्या हाताफ धरिल्ले . लोकांचे धक्के खायत , वळखीचे लोकांक हट 
कीत नीताक घेवन गर्दैतख्यान वाट काडप म्हळ्यार कोण त्रास ! पुण नव्यानच 
लग जाल्ल्या मधूक ताजेय सुख दिस्तालें . कांय वेळान हावाशिवा करून सगळे 
कुटुंब देवळांत एकठांय जालें . “ बरें , सगळी आयलीं मूं , आतां आनीक वेळ 
नाका भेट घेवक ! ” मधून अशें म्हणनाफु . सगळी उठली आनी गर्भकुडी 
कडेन वचून उबीं रावली . नाल्ल दवरून ताणी भेट घेतली . भटान सांगणी 
करून तांकां प्रसाद दिलो . नीता देवाक पायां पडले . भटान ताजे हातार 
हात्याची एक पाकळी दवल्ली . नीता पळेतच उहाँ . हातो - कवासो ! ताका 
कितेशेच जांवक लागले . 

इतलो वेळ खोशयेच्या झोपाळ्यार धोलपी ताज्या मनाचो एकदम तोल 

गेलो . काळोख पडूंक लागनाफुडें जसो सूर्यफुलाचो बोंगो जाता तशे हात्याक 
पळेनाफुडे ताजे हांसते तोण खीणाभीतर बाचन गेले . सांज जातगीच 
तायखिळ्याची कवडां जशी आपलेआपुण धांपतात तशें ताज्या मनांतली 
खोशयेची कवडां फट करून आपले आपुण धांपली . दोळे वगीच भरून 
आयिल्लेभशेन जाले . तरी देवतेचो उपकार ! जण एकलो आपले भितरच गुल्ल 
जाल्लो . नाजाल्यार ' कितें जालें , कितें जाले ' करून सगळी ताका थयचे 
थंय उखलून धरतली आशिल्ली . नीता भानार आयलें . आनी मधूफाटल्यान 
देवतेक प्रदक्षणां घालूक लागले . मागीर ती सगळी भायर येवन बसली . तरी 
ताजै मन ताळ्यार येवक नाशिल्लं . थंयच तांची कोण सोयरी मेळ्ळी तांकां 
आनी नेटार खबयो सुरू जाल्यो . मधू देवळांतल्यान भायर गेलो . अडचो 
हांसो तोंडार हाडून नीता तांच्यो खबरी आयकल्लेभशेन दाखैताल , पुण 
ताजे मन थय नाशिल्लंच ते आपल्याच विचारांत गुल्ल जाल्लें . इतले म्हणसर 
ताजे हातांतल्या हात्याचे पाकळेचेर एके बायलेची नदर गेली . तिणें नीताचे 
मायक म्हळ्ळे 

" सुनेक हातो दिला व्हय गे भटान ? माळूक ना मू तिणें तो ? " 
त्याबरोबर सगळ्यांची नदर नीताल्या हातार गेलो . मांयन ताका हातो माळूक 
सांगलो . पुण मान उमथी घालून नीतान ल्हवूच सांगले 

म्हाका आघडना हातो माळूक . " सगळ्यांकच अजाप जाले . 

" हे ने बाये कितै जगावेगळे ? हातो आनी कोणाक आवडना ? " मांयन 
म्हळ्ळे आनी , 

" तर गे बाये , आयकता ते एकेक अजापच ! फॅशन जातली . ” अशें 
म्हणून बाकीच्यांनी तिच्या म्हणण्याक टेकू दिलो . 

" जांव गे , आसता एकेकाक खोड . " अशें म्हणून नण्डेन ती चर्चा 
पालौक केली . पुण बायलांची तोणा म्हळ्यार कोदं सुटिल्ल्यो घड्याळी ! एकदा 
सुरू जातगीच बेगीन थांबतात ? 

नीताच्या मनांत आयलें , व्हडल्यान आडून तांकां सांगचें , म्हाका 
हातो खूब घोस्ताचो आशिल्लो . कसल्याय फुलापरस चड ! पुण तो केन्ना ? ... 

रंजन रामनाथाली मैत्री मात तुटली ना . शाळेंतल्यान ती हायस्कुलांत पाविल्ली . 
सैमान आपल्या शक्तिचे प्रयोग तांचेर करूंक सुरवात केली . भावार्थी भुरगे 
पणांतल्यान , चंचाळ तन्नेपणाच्या हुमयर ताणी पावलां दवल्ली . पयलींच 
रंजन सुंदर , तांतूंक आनी आतां वयार आयिल्लें . एकेवटेन ताजी सोबीतकाय 
जितली वाढत वताली तितली ताजी भुरगेपणां कमी कमी जायत गेल्ली . आतां 
ते पयलींमशेन वाड्यावेली भुरगी जमौन खेळत बसनाशिलं . फडफड करून 
उलौपी रंजन आतां सामके लजेव्हकल जालं . लजेव्हकलेच्या झाडाक चुकून 
लेगीत कोणाचो हात लागल्यार पुरो तिजी पानां रोकहीं धांपतात , तशे कोगेंय 
हटकिल्यार लेगीत ताजी मान उमथी जाताली . तोंडांतल्यान उतर फुटनाशिल् . 
रामनाथ ताजो इतलो आमीग . पुण आतां तें चडशे तागेरसुद्द वचनाशिल्लं . 
कोणायहुजीर ताजेकडेन जाप दिना आशिले . ताणे हटकिल्यारसुद्द चार उतरां 
उलौन थंयच्यान नाच जाताले . वाडट्या वयाबरोबर ताजो फूलांचो घोस्त मात 
वाडत गेल्लो . कवाशाक तर ताणे सामको जीव सोडचो ! 

निकतोच मार्गशीर सोपून पुष्य लागिल्लो . हात्यांचो तेंप लागी पाविल्लो . 
पुण अजून भार जांवक नाशिल्लो . रामनाथ सदांभशेन सांजचो पासयेक वतालो . 
वाटेरच ताका रंजन दिष्टी पडले . रामनाथान उलो मारनाफुडें ताका थंयच 
रावचे पडले . हातांत आशिल्ले पुस्तक खेळेत ते उबे रावले . 

रंजन , हालीं तूं म्हाका जाप दिनाशं गो . हां तुजे कित वाकडे 
केलां ? ' रामनाथान म्हळ्ळे . रंजनान फकत हांसून ना म्हणून तकली हालैली . कितले 
दिस जाले , तूं आमगेर येवकच ना . आई याद काडटाली तुजी . आज येता 
मुगो ? ' रामनाथान विचारनाफुडें रंजनान परत ' हय ' म्हणून तकली हालेली . 
त्याबरोबर मात्सो तिडकून रामनाथान विचाल्लें- ' अशी घणसाबलाभशेन 
तकली कितें हालैता ? उलौंक येना तुका ? काय कवाशाभशेन मोनेय जालां 
गो तूं ? ' ताजे तोडांतल्यान कवासो हो शब्द आयकनाफुडे रंजनाक हांसो 
आयलो . खीगभर ते परत भुरगेपणांत गेले आनी फट करून उलौन गेलें 
' हात्यांचो तेंप लागी पावलो न्हय रे ? ' ताणे हातो म्हणनाफुडें रामनाथाकय 
भुरगेपणांतल्या ' हातो - कवासो ' वादाची याद जाली . दोगांयक हांसूक आयलें . 

हय , तुवे माळूक ना अजून कवासो ? फाल्यां यो आमगेर , हांव 

हाडून दवरतां कवाश्याचे- न्हय , न्हय तुज्या हात्याचे कगस ! ” रामनाथान 
ताका म्होंवाचे बोट दाखैलें . 

" तूं हाडटलो काडून ? ” रंजनान भीत भीत विचाल्लें . 

मागीर , तातून किते जाले ? म्हाका बरो सोदून काडूंक येता कवासो " 
रामनाथान सांगले . 

नाका रे बाबा , थंय सोरोप बी आसत . म्हाका भय दिसता . म्हाका 
नाका तुजो कवासो . ' रंजनान म्हळे . 

" साम के भिवकूर मुगो तूं . कवासो नाका मुगो , हातो हाडूं ? " रामना 
थान हांसून म्हळे . इतल्यान मुखावेल्यान कोणतरी येता ते पळौन रंजनान , 
हांव वतां रे बाबा , वेळ जालो ' म्हणून कुस माल्ली . रामनाथान ताका 
वतां वतां याद केली , ' फाल्यां योच हां . तुजो हातो हाडून दवरतां . ' रंजनाक 
उलैनशे दिसले , पुण तेदोम्हणसर ते मुखार पाविल्लें . ते तशेच घरा गेले . 

दुसऱ्या दिसा सकाळच्यान ताजे मनाक एकेतरेची हुरहुर लागिल्ली . 
अभ्यासाचे पुस्तक घेवन ते माळयेर बशिल्लें . पुण अभ्यासांत ताजें कशेच लक्ष 
लागना जाले . भायल्यान कसलो तरी बोवाळ ताज्या कानार पडलो . पुण उठून 
कितै जालां ते पळौ , अशें सुद्द ताज्या मनांत आयलं ना . इतले ते आळसा 
विले . इतल्यांत आवयन सकयल्यान उलो केलो म्हणून ते सकल देवलें . आवय 
दोळे पुसताली . बापूय नाशिल्लोच थंय . ताणें भिवन विचा , ' आई , कितें 
जालां गे तुजे ? दोळे कित्याक पुसता ? " 

" रंजन , पापया , कामतीलो रामनाथ ... ” तिज्यान फुडे उलौं नजो जालें . 

" कितें , कितें जाले रामनाथाक ? ” रंजनाच्या पोटांत धस्स जाले . 
सकाळच्यान ताजो उजवो दोळो पिटपिटत आशिल्लो . आवयन जाप दियसर 
नाका आशिल्ले विचार ताजे मनांक येवक लागले . रामनाथाक व्हडल्या 
जीवाण्यान घांस माल्लो . " आवयले उतर कानार पडनाफुडे “ आई ” अशी 
किळांच मारून ते धांवले . आगो , आगो करून आवय आडायता आस्तना ताणे 
भायर धांव माल्ली . सगळी लज सोडून पिशे लागिल्लेभशेन धांवत तें कामतील्या 
घरांत भितर सल्लें . सालांत रामनाथाक न्हिदयिल्लो . आवय व्हडल्यान रड 
टाली . बापूय दोळे पुस्तालो . सगळे लोक चुकचुकताले . रंजन धांवत आयलें 

तेच रामनाथाम्हऱ्यांत गेले . रामनाथाचे हातांत मोडिल्ले कवाशाचे कणस 
आशिल्लं ! कवासो - हातो ! रंजनाचे दोळे भरून आयले . रामनाथाचे आवयन 
ताका वेगांत घेतले आनी दोगांय रडूक लागली . विख्ख सगळे आंगाक 
भिनील्लें आनी रामनाथ काळोनिळो जाल्लो . ताज्यान पळोवक नजो जालें 
आनी तें थंयच धुंवळून पडले . 

म्हयनोभर ते हातुणार पडिल्ल . जेवण ना खाण ! येषजून येवजून ताणे 
रडचे . रामनाथ मेलो तो आपल्याक लागून है ताजे मनाक सामके लागील्लें . 
आनी घडिल्लंय तशेच ! सकाळफुडेंच रामनाथ गांवाभायर आशिल्ल्या कवा 
शांच्या रानांत कवासो सोदूंक गेल्लो . सोदून सोदून एक कवासो ताका मेयळोय 
बी . पुण ताणे तो मोडूंक सोरपान ताका घांस माल्लो . ताजी बोब आयकून 
थंयच्यान वतल्या काय गावड्यांनी ताका उबारून घरा हाडिलो . हजार उपाय 
करून लेगीत तो हाताक लागलो ना . कवाशाक लागून ताजो जीव गेल्लो 
आनी शेवटपसून तो ताज्या हातांत उरिल्लो . रंजनाचे दुःख कमी जांवक ताजे 
बापायन रोकडीच भायर बदली करून घेतली . त्या दिसासावन रंजनान कवासो 
माळचलें सोडून दिले . जीव घेवपी त्या कवाश्याचे नांवसुद्द नाका जालं 
ताका . असल्या दुःखाचेर काळ हेच खरे वखद ! वसी वचत रावली तशे ताजे 
दुःखाची धार कमी जायत गेली . पोळंच ते ग्रॅज्युएट जाल्ले . मार्गशिरांत सोय 
याचे लग्नाक म्हणून आयिल्लें . त्या लग्नांतच पळौन मधुकरान ताका मागणी 
घाल्ली आनी ते रंजनाचे मिसेस गायतोंडे जाल्लें . 

आतां आपुण रंजन न्हंय तर नीता . ही याद जायनाफुडे ते सुद्दीर 
आयलें . भोंवताणच्यो खबरी रंगात आयिल्ल्यो . मधू परत भितर आयलो . 

" हे गो कितें नीता ? हातो अजून हातांतच आसा ? माळूक गंवसना 
दिसता . हांगा हाड , हांव माळटां तुका . " मधून अशे म्हणनाफुडें नीता लजेलें . 
मधून हेवटेन तेवटेन पर्लोलें , सगळी खबऱ्यांत गुल्ल जाल्ली . ताणे हळूच हातो 
काडून नीताच्या माथ्यांत घालो . नीतान आपले मनाक खडसायलें , ' हांव 
आतां नीता , रंजन न्हंय ! कवासो केन्ना सोंपलो , उल्ला तो हातो ... ' 


